



د پوهنې وزارت

د تعلیمي نصاب، د ښوونکو د روزنې

او د ساینس د مرکز معینیت

د تعلیمي نصاب د پراختیا او درسي

کتابونو د تالیف لوی ریاست

ټولنیز لوستونه

څلورم ټولگی



د چاپ کال: ۱۳۸۹ هـ. ش.

TM

TM

TM

TM

درسي کتابونه د پوهنې په وزارت پورې اړه لري.
په بازار کې یې اخیستنه او خرڅونه په کلکه منع
ده. له سرغړونکو سره یې قانوني چلن کېږي.

TM

TM

TM

TM



د پوهنې وزارت

د تعلیمي نصاب، د ښوونکو د روزنې

او د ساینس د مرکز معینیت

د تعلیمي نصاب د پراختیا او درسي

کتابونو د تالیف لوی ریاست

ټولنیز لوستونه

څلورم ټولگی

د چاپ کال: ۱۳۸۹ هـ . ش.

د کتاب د تالیف، خپرني او تدقيق کمېټې

ليکوالان:

- د سرمؤلف مرستياله شکیلا "حبيب رحيمي" د تعليمي نصاب د پراختيا او درسي کتابونو د تالیف ریاست د ټولنيزو علومو د دیپارتمنت آمر
- الحاج سرمؤلف نجيب الله "امين افغان" د تعليمي نصاب د پراختيا او درسي کتابونو د تالیف ریاست د ټولنيزو علومو د دیپارتمنت علمي غړی
- مؤلف سيدحبيب الله وليزاده د تعليمي نصاب د پراختيا او درسي کتابونو د تالیف ریاست د ټولنيزو علومو د دیپارتمنت علمي غړی
- د سرمؤلف مرستيال محمد افضل د تعليمي نصاب د پراختيا او درسي کتابونو د تالیف ریاست د ټولنيزو علومو د دیپارتمنت علمي غړی.

ژباړونکي

- د سرمؤلف مرستيال محمد افضل
- مؤلف سيد حبيب الله "وليزاده وردک"

د خپرني او تدقيق کمېټې:

د پوهنې وزارت:

- پوهاند غلام جیلانی عارض د جغرافيې د دیپارتمنت ستر سلاکار
- پروفیسور داکتر محمد رازق بهیر د جغرافيې د دیپارتمنت فني سلاکار
- حاجي عبدالاحد غزنيوال د تعليمي نصاب د پراختيا او درسي کتابونو د تالیف ریاست د ټولنيزو علومو د څانگې علمي غړی
- مؤلف محمدرفيق مومند د جغرافيې د دیپارتمنت غړی
- سيف الرحمن آشنا د تعليمي نصاب د پراختيا او درسي کتابونو د تالیف ریاست د پښتو دیپارتمنت کار کوونکی او ادیتور.
- سيد انور میچنخیل د تعليمي نصاب د پراختيا او درسي کتابونو د تالیف ریاست د هنرونو دیپارتمنت غړی(رسم).
- محمد حسين احمدزی د تعليمي نصاب د پراختيا او درسي کتابونو د تالیف ریاست د ټولنيزو علومو علمي غړی
- زبورا د مریم د لیسې ښوونکي

د محتوياتو، ديني، فرهنگي او سياسي برخو د خپرني او کره کتنې کمېټې:

- دوکتور محمد يوسف نيازي د پوهنې وزارت سلاکار
- محمد آصف ننگ د پوهنې وزارت د خپرونو او اطلاعاتو رئیس.

د خپرني او تدقيق د څارنې کمیټه:

- دکتور عبدالغفور غزنوي د پوهنې وزارت د تعليمي نصاب، د ښوونکو د روزنې او د ساينس مرکز معین دکمېټې رئیس
- __ محمد صديق پتمن د پوهنې وزارت تدریسي مرستیال.
- __ د سرمؤلف مرستیال عبدالظاهر گلستانی د تعليمي نصاب د پراختيا او درسي کتابونو د تالیف رئیس.

طرح او ډیزاین: حمید الله غفاري

بِسْمِ اللَّهِ الرَّحْمَنِ الرَّحِيمِ



ملي سرود

دا وطن افغانستان دی	دا عزت د هر افغان دی
کور د سولې کور د تورې	هر بچي یې قهرمان دی
دا وطن د ټولو کور دی	د بلوڅو د ازبکو
د پښتون او هزاره وو	د ترکمنو د تاجکو
ورسره عرب، گوجر دي	پامېریان، نورستانیان
براهوي دي، قزلباش دي	هم ایماق، هم پشه یان
دا هیواد به تل ځلېږي	لکه لمر پر شنه آسمان
په سینه کې د آسیا به	لکه زړه وي جاویدان
نوم د حق مودی رهبر	وايو الله اکبر وایو الله اکبر

بسم الله الرحمن الرحيم

د پوهنې د وزیر پېغام

گرانو استادانو، ښوونکو او زده کوونکو،

ښوونه او روزنه د هر هېواد د پراختیا او پرمختګ بنسټ جوړوي. تعلیمي نصاب د ښوونې او روزنې مهم توکی دی چې د علمي پرمختګ او ټولنې د اړتیاوو له مخې رامنځته کیږي. څرګنده ده چې علمي پرمختګ او ټولنیزې اړتیاوې تل د بدلون په حال کې وي. له دې امله لازمه ده چې تعلیمي نصاب هم علمي او رغنده انکشاف ومومي. البته نه ښایي چې تعلیمي نصاب د سیاسي بدلونونو او د اشخاصو د نظریو او هیلو تابع شي.

دا کتاب چې نن ستاسو په لاس کې دی، پر همدې ارزښتونو چمتو او ترتیب شوی دی. علمي ګټورې موضوعګانې پکې زیاتې شوې دي. د زده کړې په بهیر کې د زده کوونکو فعال ساتل د تدریسي پلان برخه ګرځیدلې ده.

هیله من یم دا کتاب له لارښوونو او تعلیمي پلان سره سم د فعالې زده کړې د میتودونو د کارولو له لارې تدریس شي او د زده کوونکو میندې او پلرونه هم د خپلو لوڼو او زامنو په باکیفیته ښوونه او روزنه کې پرله پسې ګډه مرسته وکړي چې د پوهنې د نظام هیلې ترسره شي او زده کوونکو او هېواد ته ښې بریاوې ور په برخه کړي.

زه پر دې ټکي پوره باور لرم چې زموږ گران استادان او ښوونکي د تعلیمي نصاب په رغنده پلي کولو کې ستره دنده او دروند مسؤلیت لري.

د پوهنې وزارت تل زیار کاږي چې د پوهنې تعلیمي نصاب د اسلام د سپېڅلي دین له بنسټونو، د وطن دوستۍ د پاک حس په ساتلو او علمي معیارونو سره سم د ټولنې د څرګندو اړتیاوو له مخې پراختیا ومومي.

په دې ډګر کې د هېواد له ټولو علمي شخصیتونو، د ښوونې او روزنې له پوهانو او د زده کوونکو له میندو او پلرونو څخه هیله لرم چې د خپلو نظریو او رغنده وړاندیزونو له لارې زموږ له مؤلفانو سره د درسي کتابونو په لا ښه تالیف کې مرسته وکړي.

له ټولو هغو پوهانو څخه چې ددې کتاب په چمتو کولو او ترتیب کې یې مرسته کړې، له ملي او نړیوالو درنو موسسو، او نورو ملګرو هېوادونو څخه چې د نوي تعلیمي نصاب په چمتو کولو او تدوین او د درسي کتابونو په چاپ او وېش کې یې مرسته کړې ده، مننه او درناوی کوم.

ومن الله التوفیق

فاروق وردګ

د افغانستان د اسلامي جمهوریت د پوهنې وزیر

فهرست

مخ	سرلیک
	لومړۍ څپرکۍ: ټولنیز ژوند (۴ درسي ساعتونه)
۳-۱	لومړۍ لوست: ټولنیز ژوند.....
۵-۴	دویم لوست: کورنۍ
۸-۶	درېم لوست: د کورنۍ ارزښت او ډولونه
۱۱-۹	څلورم لوست: د کورنۍ د غړو دندې.....
	دویم څپرکۍ: ښوونځۍ (۳ درسي ساعتونه)
۱۳-۱۲	پنځم لوست: د ښوونځي او ښوونې او روزنې ارزښت
۱۶-۱۴	شپږم لوست: د ښوونځي د غړو دندې
۱۸-۱۷	اووم لوست: د ښوونځي او ښوونې او روزنې تاریخ
	درېم څپرکۍ: کلی (۴ درسي ساعتونه)
۲۰-۱۹	اتم لوست: په کلي کې استوګنه
۲۲-۲۱	نهم لوست: د کلیوالو کسبونه او لاسي کارونه.. ..
۲۵-۲۳	لسم لوست: کلی او کرڼه.....
۲۷-۲۶	یولسم لوست: کلی او څاروي.....
	څلورم څپرکۍ: ښار (۸ درسي ساعتونه)
۲۹-۲۸	دولسم لوست: ښاري ژوند
۳۱-۳۰	دیارلسم لوست: ښاري کسبونه
۳۳-۳۲	څوارلسم لوست: ترافیکي مقررات
۳۵-۳۴	پنځلسم لوست: دولتي ادارې
۳۷-۳۶	شپاړسم لوست: د ښارونو ډولونه
۳۹-۳۸	اوولسم لوست: د افغانستان مهم او تاریخي ښارونه
۴۱-۴۰	اتلسم لوست: د نړۍ لوی ښارونه
۴۳-۴۲	نولسم لوست: د ښاري ژوند چاپیریال.....

مخ	سرلیک
	پنځم څپرکی: زموږ هېواد (۱۱ درسي ساعتونه)
۴۵-۴۴	شلم لوست: ملي بيرغ
۴۷-۴۶	يوويشتم لوست: څلور اصلي خواوې (سمتونه)
۴۹-۴۸	دوه ويشتم لوست: څلور فرعي سمتونه
۵۱-۵۰	درويشتم لوست: نقشه او د هغې څلور خواوې
۵۳-۵۲	څلور ويشتم لوست: زموږ د هېواد څلور خواوې
۵۵-۵۴	پنځه ويشتم لوست: زموږ د هېواد اداري وېش
۵۷-۵۶	شپږ ويشتم لوست: د افغانستان دين، ژبه، نژاد او نفوس
۶۰-۵۸	اووه ويشتم لوست: زموږ د هېواد غرونه
۶۱	اته ويشتم لوست: زموږ د هېواد د غرونو ارزښت
۶۴-۶۲	نهه ويشتم لوست: زموږ د هېواد سيندونه
۶۵	دېرشم لوست: د سيندونو ارزښت
	شپږم څپرکی: زموږ نړۍ (۱۴ درسي ساعتونه)
۶۷-۶۶	يو دېرشم لوست: د نړۍ لويې وچې
۷۰-۶۸	دوه دېرشم لوست: د آسيا لويه وچه
۷۳-۷۱	درې دېرشم لوست: د اروپا لويه وچه
۷۵-۷۴	څلور دېرشم لوست: د افريقا لويه وچه
۷۷-۷۶	پنځه دېرشم لوست: د امريکا لويه وچه
۷۹-۷۸	شپږ دېرشم لوست: د استراليا او اوقيانوسې لويه وچه
۸۱-۸۰	اووه دېرشم لوست: انتارکتيکا (جنوبي قطب)
۸۳-۸۲	اته دېرشم لوست: سمندرونه او د هغوی ګټې
۸۵-۸۴	نهه دېرشم لوست: د اطلس سمندر (اوقيانوس)
۸۷-۸۶	څلوېښتم لوست: د هند سمندر
۸۹-۸۸	يو څلوېښتم لوست: شمالي منجمد سمندر
۹۲-۹۰	دوه څلوېښتم لوست: ځمکه او د هغې شکل
۹۴-۹۳	درې څلوېښتم لوست: طول البلدونه او عرض البلدونه
۹۶-۹۵	څلور څلوېښتم لوست: د ځمکې حرکتونه

لومړۍ لوست

لومړۍ څپرکي

ټولنيز ژوند

موخې:

- زده کوونکي دې د ټولنيز ژوند په معنا پوه شي.
- زده کوونکي دې له ټولنيزو چارو سره مینه پیدا کړي او هم دې برخه پکې واخلي.

- په لاندې عکسونو کې څه ډول شيان وینئ؟

له لاندې لغتونو سره آشنا شئ:

هدف، مقصد	موخه
گډ، اجتماعي	ټولنيز
خرڅول	پلورل
اخيستل	پروډل
ارتباطات	اړيکي
همصنفي	ټولگيوال
فرقونه	توپيرونه



خلک په بازار کې د پلورلو او پروډلو په حال کې



ماشومان د لوبو کولو په وخت کې




ښوونکي او زده کوونکي په ښوونځي کې



خلک په یو واده کې د اتڼ کولو په حال کې



د یوې کورنۍ غړي



خلک په یوه جومات کې د عبادت کولو په وخت کې



آيا لومړي مخ په انځورنو کې مو کوم داسې انځور وليدو چې په هغه کې يوازې يو تن وي؟
د لومړي مخ له انځورونو څخه هر يو يې د ټولنيز ژوندانه يوه کيسه بيانوي. ټولنيز ژوند د وگړو
او يا د وگړو د ډلو ترمنځ د گډو هڅو سرته رسولو ته وايي، چې د ځينو اړتياوو د ليرې کولو
له امله په بېلابېلو وختونو او د ځانگړو دليلونو له مخې هغې سره مخامخ کېږي. ټولنيز ژوند په
يوازې توگه پرمخ نه وړل کېږي. ددې کار لپاره د نورو انسانانو شته والي ته اړتيا ده. موږ بايد
له نورو انسانانو سره ښې او دوستانه اړيکې ولرو. په لاندې انځورونو کې دغه اړيکې په ښه
توگه څرگندې شوي دي.



د چرگوڅښتن خپلو چرگوته د دانو
اچولو په حال کې




د چرگو له څښتن څخه د هگيو اخيستل



د کور يوه مېرمن د هگيو د پخولو په حال کې



د يوې کورنۍ غړي د هگيو د خوړلو په
حال کې



پوښتنې:

- ټولنیز ژوند څه ډول ژوندانه ته ویل کیږي؟
- ټولنیز ژوندانه ته څه وخت اړتیا پیدا کیږي؟
- د واده د مراسمو تر سره کولو ته ټولنیز ژوند ویلای شو؟

له ټولګي څخه د باندې فعالیت:

زده کوونکي دې د استوګنې په خپل چاپیریال کې د رسم او رواجونو په اړوند، چې د ټولنیز ژوندانه یوه برخه ده، یو لنډ مطلب ولیکي او سباته دې هغه په خپل ټولګي کې نورو ټولګیوالو ته ولولي.

دويم لوست



موخه:

- زده کوونکي دې له کورنی سره بلد شي.

له لاندې لغتونو سره بلد شئ:

تريندې	ترورگاني
دنده	وظیفه
بېلگه	نمونه، مثال
نیا	انا

- کورنی څه وخت جوړېږي؟

- د کورنی د غړو شمېر څه وخت زیاتېږي؟



د یوې کورنی د غړو عکس

کورنی د بنځې او نارینه ترمنځ د واده په کولو جوړېږي. د کوچني په پیدا کیدو سره د کورنی د غړو شمېر زیاتېږي. د ماشومانو په زیږیدو د کورنی خوشحالی زیاتېږي. په ځینو کورنیو کې نېکونه، نیاگانې، ترونه او تریندې هم له هغوی سره یوځای اوسېږي چې هغوی هم د کورنی غړي ګڼل کېږي.

د ټولګي دنده فعالیت



د تیر مخ په انځور کې څه شیان او څوک وینئ د هغوی
نومونه ولیکئ.

.....

.....

.....

پوښتنې:

- آیا ستاسې نیکه او نیا له تاسو سره اوسیږي؟
- تاسې له خپل نیکه او نیا سره څه ډول گوزاره کوئ؟ ولې؟
- کورنۍ د..... او په واده کولو جوړېږي.
- د ماشومانو..... کورنۍ ته ور په برخه کوي.

له ټولګي څخه د باندې فعالیت:

زده کوونکي دې د خپلې کورنۍ د غړو لست د هغوی له دندو سره جوړ کړي،
ټولګي ته دې راوړي او خپلو ټولګیوالو ته دې وښيي. د بېلګې په توګه:
مور مې ښوونکې ده. د سهار له ۹ بجو څخه د غرمې تر ۱۲ بجو پورې په ښوونځي
کې درس ورکوي.

.....

.....

.....

دریم لوست

د کورنۍ ارزښت او ډولونه

له لاندې لغتونو سره بلد شئ:

اړتیا	ضرورت
غړی	عضو
هوساینه	آرامی
روزنه	تربیه
زیار	کوښښ
میشته کیدل	استوګنه
بوخت	لګیا

موخې:

- زده کوونکي دې د کورنۍ د ارزښت او د هغې له ډولونو سره پیژندګلوي پیدا کړي.
- زده کوونکي باید له خپلې کورنۍ سره مینه پیدا کړي.

- کورنۍ څه ارزښت لري؟

- کورنۍ د څه هدف لپاره منځ ته راځي؟



د کورنۍ جوړښت یوه ټولنیزه اړتیا او یو اسلامي امر دی. موږ د خپل ژوندانه د دوام لپاره ډول ډول شیانوته اړتیا لرو. د کورنۍ غړی د هغو په برابرولو کې په زړه پورې ارزښت لري. ستاسې په کورنۍ کې څوک ستاسې اړتیاوې پوره کوي؟


موږ او پلار په ډېره مینه او سربښندنه زموږ په هوساینه او روزنه کې زیار باسي. دوی زموږ لپاره خواږه، کور او کالي برابروي او زموږ د کړو وړو څارنه کوي. کله چې ناروغ شو ډاکټر ته مو بیایي. کله چې د ښوونځي عمر ته ورسېږو، په ښوونځي کې مو شاملوي.

موږ هم د کورنۍ په چارو کې ګډون کوو او د خپلې کورنۍ ټول غړي راباندې ګران دي. په هغو کورنیو کې چې پلرونه یې مړه شوي وي، میندې، د کورنۍ مشران زامن او لونې د خپلې کورنۍ اړتیاوې پوره کوي.

تاسې خو ډوله کورنۍ پېژنئ؟



کلیوالي ژوند



د کوچیانو ژوند



ښاري کورنۍ

کورنۍ د استوګنې د چاپېریال له مخې بیلایل دودونه او رواجونه لري. د بېلګې په توګه د کوچیانو کورنۍ له کلیوالی کورنۍ سره او کلیوالي کورنۍ له ښاري کورنۍ سره د جامو په اغوستلو، د کور په جوړولو، د ډوډۍ په تیارولو او خوړلو او د ژوند په څرنگوالي کې توپیرونه لري. همدارنګه ځینې کورنۍ زیات شمیر غړي او ځینې لږ شمیر غړي لري.



لویه کورنۍ



وږه کورنۍ



د خپلې کورنۍ په هکله فکر وکړئ او بیا وواياست
چې ستاسې کورنۍ په اووم مخ کې له انځور شوو
کومو کورنیو سره ورته والي لري.

پوښتنې:

- ۱- ستاسې د کورنۍ شمیرزیات دی که لږ؟
- ۲- ستاسې پلار څه کار کوي؟
- ۳- آیا ستاسې په ګاونډ کې داسې کورنۍ شته چې اړتیاوې یې میندې پوره کوي؟ که هو،
نو ولې؟

له ټولګي څخه د باندې فعالیت:

زده کوونکي دې د کورنیو ترمنځ د توپیرونو په هکله له مشرانو څخه وپوښتي او خپل
تر لاسه کړي معلومات دې سبا ټولګیوالو ته ووايي.

خلورم لوست

د کورنۍ د غړو دندې

موخې:

- زده کوونکي دې د کورنۍ د غړو له دندو سره پیژندگلوي پیدا کړي.
- زده کوونکي دې د کورني ژوندانه په مسؤلیتونو کې برخه واخیستلای شي.

له لاندې لغتونو سره بلد شئ

مسؤولیتونه	وظیفې، دندې
پرتله	بېله
کرنه	بزکري
غونډول	ټولول
ضایع	له لاسه ورکول
مهال ویش	تقسیم اوقات
ټاکلی	خاص، ځانگړي
ګډون	اشتراک، برخه اخیستل

- تاسې د درس له لوستلو پرته کومې دندې سرته رسوئ؟
- خپل ورځني کارونه څنګه سرته رسوئ؟

هرڅوک یوه دنده لري.



د کورنۍ غړي د کار کولو په حال کې

پلار معمولاً له کور څخه د باندې کار کوي. هغه دنده لري چې د خپلې بڼې او اولادونو لپاره کور، خواړه، کالي او د ژوندانه نورې اړتیاوې برابرې کړي. په ځینو کورنیو کې بڼې د کور په کارونو لکه، جامو پرمینځلو، د کور پاکولو او د ډوډۍ پخولو پرته له کور څخه د باندې هم کار کوي. د بېلګې په توګه بڼې په کلیو کې د

کرنې په چارو، د حاصلاتو په راغونډولو، د غواوو په لوشلو او په غالی اوبدلو کې د خپلې کورنۍ له غړو سره مرسته کوي.



بڼه د حاصلاتو د راغونډولو په حال کې

په ښارونو کې یو شمېر بڼې په ښوونځیو، روغتونونو، کارخانو او دولتي ادارو کې هم کار کوي.

اولادونه سربېره په درس ویلو له خپل مور او پلار سره هم مرسته کوي. هغه ماشومان چې په

کورنۍ کې د مینې او مهربانۍ، روزنې او ښو کړو وړو څخه برخمن او په راتلونکي ژوند کې به ګټور او په زړه پوري کسان ترې جوړ شي.

هرشی ځانته یو ټاکلی ځای لري.

په کور کې هرشی یو ټاکلی ځای لري. ستاسې په نظر ولې په کور کې باید بوټونه، کالي، کتابونه او نور شيان په ټاکلي ځای کې کېښودل شي؟ ددې لپاره چې یوه بانظمه کورنۍ واوسو او د اړتیا وړ شی د وخت له لاسه ورکولو پرته په آسانه پیدا کړو نو هر شی باید په خپل ټاکلي ځای کې کېښودل شي.

هرکار ځانته یو ځانګړی وخت لري



زده کوونکی د کتاب لټولو په حال کې

ورځې د کار او شپې د خوب او استراحت لپاره دي. درس ویل، لمونځ کول، بیده کېدل، تفریح کول، سپورت کول، د دوستانو لیدل او داسي نور هر یو په خپل ټاکلي وخت کې ترسره کېږي.

د شنبې له ورځې څخه د پنجشنبې تر ورځې پورې د کار ورځې دي. د جمعې په ورځ کار نه کوو او د جمعې ورځ د جمعې په لمانځه کې د ګډون، د دوستانو د لیدو او د ناروغانو د پوښتنې ورځ ده.



زده کوونکی د لیکلو په وخت کې



زده کوونکی د سپورت کولو په حال کې

موږ بايد په ژوندانه کې سمون راولو، يعنې:

هر کار په خپل ټاکلي وخت کې سرتنه ورسوو.	هر شی په خپل ټاکلي ځای کې کښېږدو.	خپله دنده وپېژنو او په هغې باندې عمل وکړو.
--	--------------------------------------	---

د ټولګي دنده
فعالیت



- د ټولګي زده کوونکي دې په څو ډلو ووېشل شي.
هره ډله دې خپل ورځنې کارونه لست کړي.
- د زده کوونکو هره ډله دې د خپلو ورځنیو کارونو د
سرتنه رسولو لپاره یو مهال ویش ولري.

پوښتنې:

- ۱- تاسې په کورني ژوندانه کې کومې دندې لرئ؟
- ۲- د جمعي ورځ د کومو کارونو لپاره ده؟
- ۳- له دود سره سم پلار او مور په کورنۍ کې کوم کارونه سرتنه رسوي؟

له ټولګي څخه د باندې فعالیت:

د خپل مور او پلار په مرسته په کورني ژوندانه کې د نظم ټینګښت لپاره د هرچا دنده، د هرشي لپاره ځای او د هرکار لپاره ټاکلي وخت وټاکئ، د بېلګې په توګه:

پلار مې ښوونکي دی. له سهار څخه تر غرمې پورې په خپله دنده کې بوخت وي. له هغې وروسته دکور په چارو کې برخه اخلي.

.....
.....
.....



پنځم لوست

دویم څپرکی

ښوونځی

د ښوونځي او ښوونې او روزنې ارزښت

موخې:

- زده کوونکي دې ښوونځي او د هغه ارزښت وپېژني.
- زده کوونکي باید له ښوونځي سره مینه پیدا کړي.

له لاندې لغتونه سره بلد شئ:

بنسټ	تهډاب، اساس
فرهنگ	علم، پوهه، د یو قوم او ولس علمي او ادبي آثار
شمولیت	شاملیدل
داخلیدل	ننوتل، گډون کول
چمتو	تیار، آماده


- ښوونځی او ښوونه اوروزنه زموږ په ژوند کې څه ارزښت لري؟

- ښوونځي ته له راتلو څخه ستاسې هدف څه دی؟

- که ښوونځي ته لاړ نشئ، څه کېږي؟



ښوونځی د پوهې، ښو اخلاقو او د ژوند د مهارتونو د زده کړې ځای دی. موږ په ښوونځي کې لیک، لوست او پوهه زده کوو. د ښوونې او روزنې بنسټیزه موخه د زده کوونکو روزل او د ښه ژوند کولو لپاره چمتو کول دي، چې وکړای شي له دې لارې څخه د خپل ځان، خپل خالق، خپلو اسلامي دندو، دین او فرهنگ په پېژندلو بریالی شي او د نړۍ پرمختګونه وپېژني.



پوښتنې:

- ۱- آیا په ښوونځي کې له خپل شمولیت څخه خوښ یاست؟ که هو، نو ولې؟
- ۲- د نړۍ اوسني پرمختګونه له کومې لارې لاس ته راغلي دي؟
- ۳- تاسي دڅه لپاره د پوهې په زده کړه کې کوښښ کوئ؟
- ۴- آیا خپل ښوونکی او ښوونځی درباندي ګران دی؟ که هو، نو ولې؟

له ټولګي څخه د باندې فعالیت:

د مشرانو په مرسته د هغو کسانو نومونه وليکئ، چې یو وخت ستاسې له ښوونځي څخه فارغ شوي دي او نن د هېواد خدمتګاران ګڼل کېږي. یا د هېواد د څو پوهانو نومونه وليکئ او بیا یې خپلو ټولګیوالو ته ولولئ.

شپږم لوست

د ښوونځي د غړو دندې

له لاندې لغتونو سره بلد شئ:

مقررات	اصول، منلې شوي لارې چارې
روحیه	مفکوره، فکر
پرتله	مقایسه کول
ځنډ	معطلې، وخت نیول
سمون	برابرو، سمول
مقام	دریځ- چارواکی
توکی	مواد، شیان
ازموینه	ازمایښت، امتحان
ژغورل	ساتل، نجات ورکول
سمسورتیا	ښکلا، آبادي، سرسيزي

موخې:

- زده کوونکی دې په ښوونځي کې خپلې دندې وپېژني.
- په زده کوونکو کې دې د ښوونځي مقرراتو ته د درناوی روحیه پیاوړې شي.
- زده کوونکی دې د ښوونځي په چارو کې برخه واخلي.
- تاسې په ښوونځي کې په څه ډول کارونو کې برخه اخلي؟
- څوک ستاسې په ښوونځي کې د نورو په پرتله په کارونو کې زیات کوښښ کوي؟



د ښوونکو مجلس د چارو د سمون په اړه



د ښوونځي مدیر له زده کوونکو سره د لیدنې په حال کې



ملازم د پاکي اوصفايي په حالت کې



زده کوونکي د زده کړې په حالت کې

پوهېرو چې يو ماشين يا يو ساعت له بېلو بېلو پرزو څخه جوړ شوي او هره پرزه يې يوه ځانگړې دنده لري. که چېرې له دغو پرزو څخه کومه يوه يې خپله دنده په ښه توگه سرته ونه رسوي، د نورو پرزو په دندو کې هم خنډ را منځته کېږي. په همدې توگه د ښوونځي غړي هم هر يو خپله ورسپارل شوې دنده اجرا کوي. د بېلگې په توگه، د ښوونځي د مدير دنده د نورو په پرتله درنه ده. د ښوونځي او د شاوخوا سيمو د خلکو او لوړو چارواکو ترمنځ د اړيکو ټينگول، په ښوونځي کې د نظم راوستل، د ښوونځي د چارو د سمون په موخه د غونډو جوړول او داسې نورې دندې په غاړه لري.

د ښوونځي د مرستيالانو او سربښوونکو دندې د مديرانو د نشتوالي په صورت کې د هغوی د دندو تر سره کول، د ښوونځي سرپرستي کول، د لوست د مهال وېش جوړول، د لوست له توکو، د سوبتيا او ترقي تعليم د کتابونو برابرول او داسې نورو څخه عبارت دي.

د ښوونکو دنده ټولگي ته په وخت راتگ، د زده کوونکو د احوال پوښتنه او د هغوی کورني حالت باندې پوهېدل، د لوست لپاره تياری او د زده کوونکو پوښتنوته ځواب ورکول او د هغوی سمو اوښو روزلو څخه عبارت ده. ملازمين د ښوونځي د پاک ساتلو دنده په غاړه لري.

زده کوونکي دنده لري چې په خپل وخت ښوونځي ته راشي. دوی بايد په خپلو درسونو کې زيار وباسي. زده کوونکي بايد د خپلو ښوونکو خبرو ته غوږ ونيسي. زده کوونکي دې له ناسوبتيا څخه په ځانگړې توگه د آزمويڼې په ورځو کې ځان وژغوري. زده کوونکي دې په خپل سر له ټولگي څخه بهر ونه وځي. دوی بايد د خپل ښوونځي د سمسورتيا په چارو کې برخه واخلي.

زده کوونکي بايد د ښوونځي د چارواکو له خوا ورسپارل شوې دندې په سم ډول سرته ورسوي، چې ښوونځی مو لا نور هم ښه شي.

د ټولگي
دنده فعالیت

په ټولگي کې د زده کوونکو دندې په لاندې ډول دي:

په خپل وخت ټولگي ته راشي.

.....

.....

پوښتنې:

- ۱- په ښوونځي کې د زده کوونکو دندې کومې دي؟
- ۲- د ښوونځي په چارو کې برخه اخېستل څه گټه لري؟
- ۳- که چېرې چارې په ښه توگه تر سره نه شي، څه به پېښ شي؟

له ټولگي څخه د باندې فعالیت:

د ښوونځي د مدیر د دندو په هکله یو مطلب برابر کړئ؟

.....

.....

اووم لوست

د ښوونځي، ښوونې او روزنې تاريخ

له لاندې لغتونو سره بلد شئ:

مملکت	هېواد
پوځي	نظامي
ترقي	پرمختګ
پرانيسټل	بېرته کول، افتتاح کول


موخه:

- زده کوونکي دې په هېواد کې د ښوونځي، ښوونې او روزنې له تاريخ سره آشنا شي.

- په پخوا زمانو کې زموږ په هېواد کې ښوونه او روزنه څه ډول وه؟

- زده کوونکو ته څه ډول درس ورکول کېده؟

زموږ په گران هېواد افغانستان کې د کوچنيانو ښوونه او روزنه له ډېر پخوا څخه دود وه. کوچنيانو ته به په جوماتونو او د دوی په کورونو کې زده کړه کيده. لوستل او ليکل به يې زده کول.



ملا په جومات کې يو ماشوم ته لوست ور زده کوي



ټولګی تر ونې لاندې د سبق ويلو په حال کې




ننني ښوونځی



د ننني ټولګی د لوست يوه منظره

د رسمي پوهنې بنسټ د امير شير علي خان^(۱) د پاچهۍ په وخت کې د دوو ښوونځيو په جوړېدو سره کېښودل شو، چې يوې ملکي او بل يې پوځي و. له هغه وروسته لومړنی عصري ښوونځی د (حبيبي لیسې) وه چې دامير حبيب الله خان په وخت کې^(۲) تاسیس شوه. د امير امان الله خان په وخت کې^(۳) په افغانستان کې ښوونې او روزنې بڼه پرمختګ وکړ. د نارینه وو په عصري ښوونځيو سربېره يو ښځينه ښوونځی د (مستورات) په نامه په کابل کې پرانيستل شو. د حبيب الله کلکاني په وخت کې ښوونځي وتړل شول. وروسته بيا د محمد نادرخان په وخت کې د ښوونځيو دروازې بيا د زده کوونکو پر مخ پرانيستل شوې او د محمدظاهر خان په وخت کې يې زيات پرمختګ وکړ. د وخت په تېرېدو او زموږ په هېواد کې د بدلونونو په رامنځته کېدو د پوهنې په سیستم کې زيات بدلونونه راغلل او د نړۍ د ښوونې له کاروان څخه وروسته پاتې شو. په هېواد کې د ډېرو تحولاتو او نوی تعليمي نصاب په جوړېدو اوس زموږ د ښوونې او روزنې سیستم د غوړېدو په حال کې دی.



پوښتنې:

- ۱- پخوا زموږ په هېواد کې ښوونه او روزنه په څه ډول ترسره کېده؟
- ۲- د حبيبي لیسې د کوم پاچا په وخت کې پرانيستل شوې ده؟
- ۳- د لومړي ځل لپاره ښځينه ښوونځی د چا په وخت کې او په کوم ځای کې پرانيستل شو؟

له ټولګي څخه د باندې فعالیت:

د لویانو په مرسته د هغو کسانو نومونه وليکئ او په ټولګي کې يې ولولئ چې ستاسې له ښوونځي سره يې ډول، ډول مرستې کړي دي.


^۱ - (امير شير علي خان له ۱۲۴۲-۱۲۵۷ هـ. ق پورې د افغانستان پاچا و.)

^۲ - (امير حبيب الله خان له ۱۲۸۰-۱۲۹۸ هـ. ق پورې د افغانستان پاچا و.)

^۳ - (امير امان الله خان له ۱۲۹۸-۱۳۰۸ هـ. ق پورې د افغانستان پاچا و.)

اتم لوست

دریم خپر کی



له لاندې لغتونو سره بلد شئ

ګواښ	تهدید
واک	اختیار
خړځای	د څارویو د خړولو ځای
استوګنځي	د اوسیدو ځای، کور
داړونکی	خیري کوونکي، خناور
څاروي	حيوانات

موخه:


- زده کوونکي دې په کلي کې له ژوند کولو سره آشنا شي.

- په کلي کې د ژوند کولو په هکله څه پوهیږي؟

- په کلي کې ژوند په څه ډول سره منځ ته راغلی دی؟



د کوچیانو د ژوند انځور



د کلیوالي ژوندون انځور


پخوا زمانو کې خلکو له دې څخه
 مخکې چې په کلو کې ژوند پیل کړي،
 د کوچیانو په څېر ژوند کاوه. دغه
 ژوند، چې په غرونو او سوځوونکو
 دښتو کې تېریده، له ستونزو ډک و.

وچکالیو او د هوا ناڅاپي بدلونونو
 به خړځایونه له منځه وړل. دې کار به
 خلک په وېره کې اچول او د دوی
 ژوند به یې له ګواښ سره مخامخ کاوه.

د همدې ستونزو له امله هغوی داسې
 وپتیلله، په داسې ځایونو کې د تل لپاره پاتې
 شي، چې هلته اوبه وي.

د اوبو تر څنګ ژوند پیلول د ژوند اړتیا
 وه. دغه ژوند هغوی ته څه ګټه رسوله او په
 پای کې یې څه وکړل؟

ددې نوي ژوند له پيل څخه وروسته هغوی د کال په اوږدو کې اوبه درلودې او هم به يې له هغو څرځایونو څخه چې د دايمي اوبو تر څنگ پراته و، گټه اخيستله. له دې وروسته يې له يو ځای څخه بل ځای ته د کوچېدو پر ځای په هغو ځایونو کې کليوالی ژوند پيل کړ، چې تر څنگ يې د سيندونو او چينو په څير د اوبو دايمي سرچينې پرتې وې. وروسته يې کرار، کرار د شاوخوا سيمو د لاندې کولو په موخه هغوی ته لاسونه ور وغځول او لاندې يې کړې. له دې وروسته يې د موسم په بدليدو سره خپل ځایونه نه بدلول، ځکه هغه کورونه چې له ډبرو، خټو او لرگيو څخه يې جوړول دوی يې له گرمۍ سړو او ځناورو څخه ساتل.



پوښتنې:

- ۱_ کوچیان ولې له یو ځای څخه بل ځای ته درومي؟
- ۲_ د کلیو د منځته راتلو لاملونه ووايئ.
- ۳_ کلیوالي ژوند د کوچیانو له ژوند سره څه توپیر لري؟

له ټولګي څخه د باندې فعالیت:

د خپل کلي د جوړېدو په هکله له مشرانو څخه معلومات تر لاسه کړئ او بیا یې خپلو ټولګیوالو ته ولولئ.

نهم لوست

د کلیوالو کسبونه او لاسي کارونه

له لاندې لغتونو سره بلد شی:


بوخت	لگيا مصروف، مشغول
پیاوړی	غښتلی، قوي، ټینگ، کلک، محکم

موخې:

- زده کوونکته دې کلیوالي کسبونه او لاسي کارونه ور وپېژندل شي.
- زده کوونکي دې د کلیوالي کسبونو او لاسي کارونو له اقتصادي ارزښت سره مینه او اړیکې پیدا کړي.

- په کلي کې څه ډول کسبونه او لاسي کارونه دود لري؟

- د کلیوالي کسبګرو څه ډول تولیدات د کلي د اوسېدونکو اړتیاوې پوره کولای شي؟



تار ورینیل

د کلیو اوسېدونکي زیاتره د بزګرۍ په چارو بوخت وي، خو د هغې تر څنګ ځنې کسان د خپلو کلیوالو د ستونزو او اړتیاوو د لیرې کولو لپاره ځنې ځانګړي کسبونه او لاسي کارونه سرته رسوي، لکه: پښګري، ترکاني، کولالي، خټګري، ټټاري، زرګري، حلبي سازي، پوزي او بډل، غالی او بډل، تفر او سترنجی او بډل، شال او بډل، لونګۍ او بډل، جاکټ او بډل، خامک ګنډل، چرمه ګنډل او داسې نور.



غالی او بډل

دراڼه کسبونه، لکه: پښګري، خټګري، ترکاني او داسې نور د نارینه وو کار دی، په داسې حال کې چې لاسي کارونه، لکه خامک ګنډل، چرمه ګنډل او داسې نور زیاتره د ښځو په واسطه تر سره کیږي. په دې ډلې کې غالی، تفر او د خامک ګنډنې ځینې ټوټې د هېواد د صادراتو یوه مهمه

برخه جوړوي.



آيا كليوالي كسبگر د كليوالو ټولې اړتياوې پوره كولاى شي؟ كه د كليوالو اړتياوې په خپل كلي كې ترسره نشي نوڅه كوي؟ د كليوالو كسبگرو توليد ډېر لږ او ساده وي او د خپلو كليوالو ټولې اړتياوې نشي پوره كولى. له دې كبله د كلو خلك خپلې اړتياوې له خپلو نږدې بازارونو څخه پوره كوي.

پښ د كار په حال كي

دټولگي دننه
فعاليت

- د لوست غوره مطلبونه په لنډه توگه ووايست. د بيلگې په توگه:

- د كلو زياتره اوسيدونكي د بزگرۍ په چارو بوخت وي.

.....
.....

پوښتنې:

۱- د لاسي کارونو کوم ډول تولیدات د هېواد د صادراتو مهمه برخه جوړوي؟

۲- ښځي په کوم ډول كليوالي کسبونو او لاسي چارو کې برخه اخلي؟

۳- د كلو نارینه په کوم ډول کسبونو کې بوخت وي؟

له ټولگي د باندې فعاليت:

د لويانو په مرسته دكليوالي کسبونو او لاسي چارو گټې وليکئ. د مثال په توگه:

کورنی اقتصاد پیاوړی کوي.

.....
.....

لسم لوست

کلی او کرنه

له لاندې لغتونو سره بلد شی:

غوره کول	خوښول، انتخابول، ټاکل
پیل	شروع کول
پاملرنه	فکر کول، توجه کول
لړ	سلسله

موخې:

- زده کوونکي دې له کرني سره آشنا شي.
- زده کوونکي دې د کلي د کرني پيداوار يو له بله سره پیل کړای شي.
- زده کوونکي دې له کرني سره مينه پيدا کړي.

- ستاسې د استوگنې په ځای کې د کرني کوم ډول پيداوار (محصولات) ډېر دي؟

- آیا تاسې د کرني په چارو کې له خپلې کورنۍ سره مرسته کوئ؟



د ځمکې یوې کول

په بوختېدو یې وکړای شول چې زیات حاصلات لاس ته راوړي.



د غنمو رپیل (غنم لو)

هغه شی چې تر نورو د مخه د کلیوالي ژوند د غوره کولو او ښه کیدو لامل شو، د کرني پیل و. انسانان د بوټو او وښو د شنه کیدو څرنگوالي ته په پاملرنې او د ښې او مناسبې خاورې لرلو له امله په دې وپوهېدل چې د تخمونو په کرلو او اوبه کولو کولی شي خپل ځانته خواړه برابر کړي. په کرني باندې

ستاسو په کلي کې څه څه شیان کرل کېږي؟
 زموږ د هېواد بېلابېل ځایونه بېلابېله آب هوا لري. له دې امله کرنیز محصولات یې هم بېلابېل دي. په کلو کې پر بزگرانو سربېره، ښځې او نارینه هم له هغوی سره د کرني په چارو کې مرسته کوي.

زموږ د هېواد غلې، سابه، مېوې او نور بوټي په لاندې ډول دی:

۱. غلې لکه: غنم، وربځې، وربشې او جوار
 ۲. حبوبات لکه: لوبيا، چنې (نخود) مشنگ، باقلي او مې (ماش)
 ۳. غوړلرونکي تخمونه لکه: پندانه (پنبه دانه)، کونځلې، زغر، شپشم او لمر گلي
 ۴. طبي بوټي لکه: هنجه، باديان او خوږه ولې
 ۵. خواږه بوټي لکه: گني، چغندر
 ۶. تازه مېوې لکه: انگور، زردآلو، گيلاس، آلبالو، شفتالو، توت، منې، ناک، انار، خټکي، هندوانه، مالټه، نارنج او ليمو.
 ۷. وچې ميوې، لکه: بادام، پسته، غوز، او جلعوزي.
 ۸. د سبو ډولونه لکه: بانجان، باتينگر، کدو، هوږه، پياز، مرچ، کچالو او داسې نور.
- پر پورتنیو کرنيزو محصولاتو سربيره د هېواد په ځينو ولايتونو کې يولړ ځنگلونه هم شته چې له ميوو او لړکيو څخه يې ګټه اخېستل کېږي.
- وچې او تازه مېوې او ځينې طبي بوټي بهرنيو هېوادونو ته لېږل کېږي چې د هېواد د صادراتو مهمه برخه جوړوي.




د ټولګې دننه
فعالیت



د زده کوونکو هره ډله دې د خپلې سیمې کرنیز محصولات
ولیکي.

.....
.....



پوښتنې:

۱. ستاسې د اوسیدو په ځای کې کوم ډول بوټي او مېوې زیات اقتصادي ارزښت لري؟
۲. کرڼه زموږ په کورني ژوندانه کې څه ارزښت لري؟
۳. ولې د یوې سیمې کرنیز حاصلات د بلې سیمې له کرنیزو حاصلاتو سره توپیر لري؟

له ټولګې څخه د باندې فعالیت:

زده کوونکي دې د ښوونځي او یا د کور د انګړ په یوې برخې کې ښکلي گلان وکړي.
زده کوونکي دې د مور او پلار په مرسته د طبي بوټو نومونه ولیکي.

.....
.....
.....



یولسم لوست

کلی او څاروي

له لاندې لغتونو سره بلد شی:

وس	توان، طاقت
اهلي	هغه څاروي چې په کورونو کې روزل کېږي
ډله	ګروپ

موخې:

- زده کوونکي دې له مالدارۍ سره آشنا شي.
- زده کوونکي دې د څارويو د روزلو لارې چارې زده کړي.

- په کلي کې څه ډول کورني حیوانات روزل او ساتل کېږي؟
- په کلو کې څوک د مالدارۍ له حاصلاتو څخه ګټه اخلي؟



مالداري اصلاً د کوچیانو دنده ده، خو د کلو اوسیدونکي هم د اړتیا له مخې ځینې اهلي څاروي لکه، غواوې، غوایان، اوبښان، پسونه، مېږې، وزې، آسان، خره او کچرې د خپل وس او اړتیا په اندازه ساتي. څرنګه چې د اهلي څارويو روزل

اوساتل له کلیوالو سره د هغوی د اقتصاد په پیاوړتیا کې مرسته کوي، له دې امله د هغوی له



ساتنې سره مینه لري.

د کلیو خلک ولې اهلي څاروي ساتي؟

هغسې چې د کلي د ژوندانه کچه د ښارونو د ژوندانه د کچې په پرتله ډېره ټیټه ده او د ژوندانه اړتیاوې یې په آسانی سره نه پوره کېږي، له همدې کبله د کلو د اوسیدونکي د خپلو اړتیاو د پوره کولو لپاره یو شمېر لاندیني اهلي څاروي روزي:

لکه آس، غويي او خر د بارونو په وړلو راوړلو او د کروندې په يوې کولو کې ورڅخه کار اخېستل کېږي.



د ځينو محصولاتو څخه لکه، شيدې، وړۍ، پوستکي او غوښې گټه اخلي.


د مالدارۍ محصولات، لکه پېښه (د قره قلی پوستکي)، وړۍ، د څارويو پوستکي، پردې سربېره چې د هېواد په دننه کې ترې گټه اخېستل کېږي، بهر ته هم صادربېږي او د هېواد د صادراتو مهمه برخه جوړوي.

د ټولگي
دنده فعالیت



ټولگي دې په ډلو ووېشل شي، هره ډله دې د خپلې سیمې د مالدارۍ محصولات وليکي.

.....
.....



پوښتنې:


۱. ستاسې د کلی د مالدارۍ له محصولاتو څخه کوم شيان بهر ته لېږل کېږي؟
۲. ستاسې د سیمې د مالدارۍ له محصولاتو څخه کوم یو یې یوازې ستاسې په کلي کې کارول کېږي؟
۳. اهلي څاروي د څه شي لپاره روزل کېږي؟

له ټولگي څخه د باندې فعالیت:

زده کوونکي دې د خپل مور او پلار په مرسته د مالدارۍ گټې وليکي، د مثال په توگه:

د هغوی له محصولاتو څخه لکه: شيدې، کوچ، او مستې، گټه اخيستل کېږي.

.....
.....



دولسم لوست

څلورم څپرکی



د لاندې لغتونو سره بلد شئ:

پرتله	مقایسه کول
پورې	منزل
توپیر	فرق
لگیا	بوخت
واتن	فاصله

موخه:

زده کوونکي دې له ښاري ژوند سره بلد شي.

- د ښاري ژوند په هکله څه معلومات لرئ؟

- ښاري او کلیوالي ژوند یو له بل سره څه توپيرونه لري؟

په ښارونو کې زیات شمېر خلک ژوند کوي. د ښارونو ګڼه ګڼه د کلو په پرتله زیاته ده. په ښار کې دولتي ادارې، روغتونونه، ښوونځي او مدرسې وي او په کلو کې زیاتره خلک په کرنه او مالدارۍ لګيا وي.



د کابل ښار انځور



د هرات ښار انځور

د ښار زیاتره اوسیدونکي په کارخانو، هټیو او دولتي ادارو کې په کار بوخت وي. په ښار کې د کورونو او د کار ځایونو ترمنځ واتن زیات وي. ځینې خلک د تګ او

راتگ په وخت کې له ترانسپورتي وسايطو، لکه موټر، موټر سایکل، بایسیکل او نورو
څخه کار اخلي.

د ټولگي
دنده فعالیت



د ټولگي زده کوونکي په څو برخو ووېشي. د زده کوونکو هره
برخه دې د ښار د ښېگڼو په هکله معلومات چمتو او په ټولگي کې
دې یې بیان کړي.

..... - 

..... - 

پوښتنې:

- ۱- ولې په ښار کې د کلیو په پرتله ګڼه ګوڼه زیاته وي؟
- ۲- ولې په کلیو کې د ښارونو په پرتله کرښه زیاته وي؟
- ۳- ولې په ښارونو کې څو پورېزه ودانۍ زیاتې جوړېږي؟

له ټولگي څخه د باندې فعالیت:

زده کوونکي دې د کورنۍ په مرسته د ښار او ښاروالۍ د کار کوونکو دندې په
ګوته کړي.

..... - 

..... - 

ديارلسم لوست

ښاري کسبونه

له لاندې لغتونو سره بلد شئ:

ګومارل	بوختول، مشغولول،
بوخت	ټاکل، مقررول
	لګيا، مصروف

موخه:

زده کوونکي دې ښاري کسبونه وپېژني.

- ستاسې پلار په څه کسب او کار بوخت دی؟

- په ښار کې څه ډول کسبونه شته؟

په ښارونو کې زیات شمېر خلک ژوند کوي. په ښار کې هر ډول کسبونه، لکه: پښګري، مسګري، زرګري، خټګري، ترکانې، کولاي، خیاطي او داسې نور شته.



کله چې موږ ښارته لاړ شو، هلته د انسانانو په لاس جوړ شوي ډول ډول شيان ګورو. لکه، موټر، موټر سایکل، بایسیکل، راډیو، تلویزیون، بېلابېل ټوکران، د کور سامان او داسې نور. یو زیات شمېر خلک په دې کارونو ګومارل شوي دي. د ښار نور اوسیدونکي په نورو کارونو لکه: طبابت، دوکاندارۍ، ماموریت ښوونه او روزنه بوخت دي.

د ټولگي
دنده فعالیت



د ټولگي زده کوونکي په څو برخو ووېشي. هره برخه دې د ښار د
يو کسب په هکله معلومات ورکړي.

.....

.....

پوښتنې:

۱_ پښان د خلکو د اړتياوو لپاره څه شيان جوړوي؟

۲_ د ترکانې په هکله معلومات ورکړئ.

۳_ د ښاري کسبونو نومونه واخلئ.

له ټولگي څخه بهر فعالیت:

زده کوونکي دې د خپلې کورنۍ په مرسته هغه کسبونه چې د دوی په سیمه کې موجود
دي، وليکي او په ټولگي کې دې يې ولولي.

.....

.....

خوارلسم لوست

ترافيکي مقررات

له لاندې لغتونو سره بلد شئ:

نښه	اشاره
ګومارل شوي	موظفين
پلی لار	پیاده رو

موخه:

زده کوونکي دې ترافيکي مقررات وپېژني.

- ترافيکي نښې پېژنئ؟

- د ترافيکي کار کوونکو دنده څه ده؟

- ترافيکي مقررات ولې را منځته شوي؟

له سړک څخه د تېريدو په حال کې بايد ترافيکي نښو ته پام وکړو او هغه مراعات کړو. په څلور لارو کې ترافيکي څراغونه شته. ترافيکي څراغونه درې رنگه لري، زرغون رنگ له سړک څخه د تېريدو او حرکت نښه ده، ژېړ رنگ د چمتو والي نښه، او سور رنگ د درېدلو نښه ده.



له سړک څخه د تېريدو په حال کې بايد د ترافيک د کار کوونکو لارښوونو ته پام وکړو. له موټر څخه د کښته کيدو وروسته بايد له هغې لارې څخه گټه واخلو، چې د خلکو د تگ او راتگ لپاره ټاکل شوې ده.

ترافيکي کار کوونکي دنده لري، چې په څلور لارو کې ترافيکي نظم په پام کې ونيسي. موږ بايد ترافيکي قوانين او مقررات مراعات کړو، چې له کومې ترافيکي پېښې سره مخامخ نه شو.



- د ټولګي زده کوونکي په څو برخو ووېشي. د زده کوونکو هره برخه دې خالي ځایونه ډک او په ټولګي کې دې، ووايي.
- ۱- آیا پوهېږئ چې ترافیکي څراغونه د سپرکونو په کوم ځای کې موقعیت لري؟
- ۲- زرغون رنګ له سپرک نه د تېریدو اشاره ده.
- ۳-
- ۴-

پوښتنې:

- ۱- ترافیکي پېښې ولې را منځته کېږي؟
- ۲- د ترافیکي پېښو د مخنیوي لپاره باید څه وکړو؟
- ۳- هغه څوک چې په ترافیکي مقرراتو عمل نه کوي، څه ورته پېښېږي؟

له ټولګي څخه د باندې فعالیت:

هر یو زده کوونکی دې د خپلې کورنۍ په مرسته د ترافیکي کار کوونکو د دندو په هکله معلومات چمتو او په ټولګي کې دې یې بیان کړي.

پنځلسم لوست

دولتي ادارې

له لاندې لغتونو سره بلد شئ:

پلازمېنه	پايتخت
روابط	اړيکې
غوره	مهم، عمده، په زړه پورې
اړتيا	ضرورت

موخه:

زده کوونکي دې دولتي ادارې وپېژني.


- زموږ په وطن کې کومې دولتي ادارې شته؟

- دغه ادارې کومې دندې ترسره کوي؟

هر دولت د نظم او قانون د ټينګولو او په هېواد کې د کارونو د سرته رسولو لپاره ځينو ادارو ته اړتيا لري، چې دغه ادارې د وزارت په نوم ياديږي. لکه: له وطن څخه د دفاع او امنيت ټينګول، مخابرات، ښوونه او روزنه، حمل و نقل، روغتيا، کرنه، صنايع او داسې نور. وزارتونه د هېواد په پلازمېنه کې موقعيت لري او د هر وزارت استازي د رياست تر نامه لاندې په ولايتونو او د مديريتونو په نامه په ولسواليو کې کار کوي.



سرتېري د هېواد د پولو د دفاع، پوليس د کورني يا داخلي نظم او امن راوستلو او د قانون پلي کولو، ملکي مامورين د هېوادوالو د نورو کارونو، ښوونکي د وطن د اولادونو د ښوونې او روزنې د چارو په ترسره کولو بوخت دي.



پوښتنې:

- ۱- هر دولت د ښه نظم د ټينگښت په خاطر څه شي ته اړتيا لري؟
- ۲- سرتېري په وطن کې کومې دندې سرته رسوي؟
- ۳- په ښوونځي کې د ښوونکي دندې وښايست؟

له ټولگې څخه د باندې فعالیت:

هر يو زده کوونکي دې د کورنۍ په مرسته د وزارتونو نومونه وليکي او په ټولگې کې دې يې بيان کړي؟

شپاړسم لوست

د ښارونو ډولونه

دا لاندې لغتونه وپېژنئ:

سیمساري	د ښځو د سینگار د شیانو هڅه (دکان)
پښ	آهنګر
بزازی	د توکرانو پلورلو هڅه
ککړ	چټل، لړلی، ناپاک


موخې:

- زده کوونکي دې د ښارونو ډولونه وپېژني.
- ښارونه د نقشې پر مخ پیدا کړي.


- تاسې په څه ډول ښار کې ژوند کوئ؟

ځینې ښارونه کوچني دي، چې بازارونه یې لږ دوکانونه لري او یو لږ شمېر کسبګر په کې کار کوي. دې ډول ته ښارگوټې وايي. داسې ښارونه د خپل اړتیا وړ مواد له لویو ښارونو څخه راوړي. په لویو ښارونو کې لوی بازارونه وي، چې د هغو په ټاکلو ځایونو کې د پښانو، مسګرانو، حلبي جوړوونکو، بزازانو، سیمساري، د خوراکي شیانو او داسې نورو دوکانونه وي او هره برخه یې د هغه اړوند کسب او کار د کوڅې په نوم یادېږي.

زموږ په گران هېواد کې لوی او تاریخي ښارونه شته، لکه: کابل، کندهار، هرات، مزارشریف او نور.




لوی ښار



کوچنی ښار

په ښار کې د خلکو ګڼه ګوښه زیاته وي. که چېرې د ښار پاکوالي ته کلکه پاملرنه و نه شي، د ښار چاپیریال ژر ککړېږي او د دغه چاپیریال خلک په ډول، ډول ناروغیو اخته کېږي. موږ ته لازم دي چې خپل ښار لکه خپل کور وګڼو. د ښار ټول مقررات په خپل ځان ومنو او په ترافیکي قوانینو باندې یې ځان پوه کړو.



پوښتنې:

۱. ناپاکه چاپیریال څه زیانونه لري؟
۲. لوی او کوچني ښارونه له یو بل سره څه توپیر لري؟
۳. هغه خلک چې په ښارونو کې ژوند کوي په کومو کارونو بوخت دي؟

اوولسم لوست

د افغانستان مهم او تاریخي ښارونه


موخه: زده کوونکي دې د افغانستان مهم او تاریخي ښارونه وپېژني.

- د افغانستان د څو مهمو ښارونو نومونه واخلئ؟

- د افغانستان د تاریخي ښارونو نومونه واخلئ؟



افغانستان یو لرغونی هېواد دی چې د بلخ (ام‌البلاد)، هرات، بامیانو، کابل، کاپیسا، بست، غور او غزني په څېر لرغوني او تاریخي ښارونه لري. د ورېښمو مشهوره لاره له همدې ځای څخه تېریدله چې د هند او چین هېوادونه یې له اروپا سره نښلول. د وخت په تېریدو د ژوند په مختلفو څانگو کې پرمختګونه منځ ته راغلل او ښارونه هم پراخ شول. نن زموږ د هېواد مهم او لوی ښارونه کابل، مزار شریف، کندهار، هرات، جلال آباد، کندز، بامیان او ګردیز دي.





د ټولګې زده کوونکي په مختلفو ډلو ووېشي. هره ډله دې د افغانستان مشهور ولایتونه لکه: کندهار، مزار شریف، پروان، کندز، پکتیا، هرات، بامیان، غور او غزني د نقشي پرمخ نښاني کړي.

پوښتنې:

- ۱- کوم ښار ته (ام البلاد) وايي؟
- ۲- د ورېښمو لارې کومې سیمې سره نښلولي؟
- ۳- د افغانستان د څلورو تاریخي ښارونو نومونه واخلي؟
- ۴- د افغانستان د اوسنیو پنځو مهمو او لویو ښارونو نومونه واخلي؟

اتلسم لوست

د نړۍ لوی ښارونه

دا لاندې لغتونه وپېژنئ:

نفوس	وگړي
تجارت	سوداگري
ستون	کرښه، لیکه، پایه
گڼ میشت	زیات اوسیدونکي

موخه:

- زده کوونکي دې د نړۍ له لویو ښارونو سره آشنا شي.

- د نړۍ د یوڅو لویو ښارونو نومونه اخیستلای شئ؟

د نړۍ ځینې ښارونه دیني او مذهبي ارزښت لري، لکه: مکه معظمه، مدینه منوره، بیت المقدس، واتیکان او ځینې د نفوس د زیاتوالي، صنعت او تجارت له امله د اهمیت وړ دي، لکه نیویارک، نوی ډهلی، توکیو، لندن، پاریس او نور.




د مدینې منورې ښار

په نړۍ کې زیات گڼ میشت ښارونه شته، چې د اوسیدونکو شمېر یې له لسو میلیونو



د لندن ښار

څخه اوږي، لکه: د امریکا په متحده ایالتونو کې نیویارک، په جاپان کې توکیو، په انگلستان کې لندن، په روسیه کې مسکو، په هند کې بمبېي، په چین کې پیکن او په اندونیزیا کې جاګارتا.




پوښتنې:

۱- د سمو جملو په وړاندې د (ص) توری او د ناسمو جملو په وړاندې د(غ) توری ولیکئ.

- () مسکو، د امریکا پایتخت دی.
- () توکیو د جاپان پایتخت دی.
- () مزار شریف د افغانستان پایتخت دي
- () لندن د انگلستان پایتخت دي.

نولسم لوست



دا لاندې لغتونه وپېژنئ:

خخلي	راټوله شوی ناپاکي
لامل	سبب، علت

موخه:

زده کوونکي دې د ښاري ژوند له چاپېريال سره بلد شي.

- تاسې چېرته ژوند کوئ؟

- ونې او ځنگلونه د ژوندانه چاپېريال ته څه گټه رسوي؟



پاک اوسمسور چاپېريال

په ښارونو کې د وگړو او اوسیدونکو زیاتوالی د اوبو، خوراکي او د سون د توکو (موادو) د ډېر لگښت او په چاپېريال کې د خړلو د انباریدو لامل گرځي، چې ډول ډول ناروغی منځ ته راوړي. دا داسې یوه ستونزه ده، چې د ښار په ټولو اوسیدونکو پورې اړه لري. له دې امله د ښار ټول اوسیدونکي باید د خپل ښار په پاکوالي، نظم او سمسورتیا کې برخه واخلي.

د ټولگې دننه
فعالیت

زده کوونکي دې په ډلو ووېشل شي. هره ډله دې له ورکړې
شوي مثال سره سم څو جملې وليکي.
د ښار هر یو اوسیدونکی باید د چاپیریال په پاکوالي کې
کوم کار وکړي.

..... -
..... -

پوښتنې:

- ۱- ښاروالی د چاپیریال په ساتنه کې څه رول لري؟
- ۲- څنگه موږ کولای شو چې خپل چاپیریال پاک وساتو؟
- ۳- ناپاکه چاپیریال د انسانانو په ژوند کې څه اغیزه لري؟

له ټولگي څخه د باندې فعالیت:

زده کوونکي دې د خپلو مشرانو په مرسته د پاک چاپیریال د گټې په هکله یوڅه
ولیکي او په ټولگي کې دې یې ولولي.

شلم لوست

پنځم څپرکی



دا لاندې لغتونه وپېژنئ:

بنکېلاکگر	استعمار گران
ځانگړي	خاص، ټاکلی
احاطه	د يوه شي گورد چاپېره
ويار	فخر
سمبول	علامه، نښه

موخي:

- زده کوونکي بايد له ملي بیرغ سره آشنا شي.
- زده کوونکي دې د ملي بیرغ په اهميت پوه شي.

- بیرغ د څه شي نښه ده؟

- زموږ ملي بیرغ څو رنگونه لري؟



که چيرې ملي بیرغ ته وگورئ، وبه وينئ چې درې رنگه لري: تور، سور او زرغون. د بیرغ رنگونه له کيڼ څخه ښي خوا ته يو د بل تر څنگ په مساوي برخو جوړ شوي دي. دا رنگونه د هېواد په تاريخ کې ځانگړی مفهوم لري.

- تور رنگ زموږ په هېواد کې د بنکېلاکگرو او تېري کوونکو توره نښه ده.
- سور رنگ د هېواد د خپلواکۍ د لارې د شهيدانو د سرو وينو نښه ده.
- زرغون رنگ د سمسورتيا او آبادۍ نښه ده. دغه رنگ په افغانستان او ټوله اسلامي نړۍ کې د پاملرنې وړ دی او خلک ورته په ډېر ارزښت قايل دي.

د افغانستان د ملي بیرغ نښان له سپين رنگه محراب او منبر څخه عبارت دی، چې په دوو ځنډو کې دوه بیرغونه لري. د منځ په پورتنۍ برخه کې يې د (لا اله الا الله محمد رسول الله)

پاکه او سپیڅلې کلمه، الله اکبر او د راختلو په حال کې د لمر وړانګې، لاندینۍ برخه کې یې د (۱۲۹۸ لمريز) کال نېټه او د افغانستان نوم او په دوو څنډو یې د غنمو وړې را تاو شوي دي. محراب او منبر یې زموږ د خلکو د مسلمانۍ او د غنمو وړې د هېواد کرنیز توب څرګند وي. ملي بیرغ د هېواد د تاریخ په اوږدو کې زموږ د خلکو د ملي یووالي، خپلواکۍ او د ځمکنۍ بشپړتیا څرګندوی دی.

د ملي بیرغ ارزښت:

- ملي بیرغ د ملي یووالي او ویاړ نښه ده.
- ملي بیرغ د هېواد د تاریخ څرګندوی دی.
- ملي بیرغ د هېواد د خپلواکۍ او آزادۍ سمبول دی. له دې امله باید د هغه درناوی وشي او باید د خپلو نیکونو په شان لکه د سترګو د کسې په څیر وساتل شي.

د ټولګې دننه
فعالیت



- د زده کوونکو هره ډله دې لاندې جملې بشپړې او له نورو سره دې خبرې پرې وکړي.
- ۱. ملي بیرغ د نښه ده.
- ۲. ملي بیرغ د څرګندوي دی.
- ۳. ملي بیرغ زموږ د نښه ده.

پوښتنې:

۱. زموږ د ملي بیرغ رنګونه د څه شي استازیتوب کوي؟
۲. ولې باید دخپل ملي بیرغ درناوی کوو؟

له ټولګې څخه د باندې فعالیت:

- د ملي بیرغ په هکله څه احساس کوئ. د خپلو مشرانو په مرسته یو مطلب جوړ کړئ او په ټولګې کې یې ولولئ.



- د زده کوونکو هره ډله دې د کاغذ او رنګه قلم په واسطه ملي بیرغ جوړ او په ټولګې کې دې یې نورو ته وښيي.

يو ویشتم لوست

څلور اصلي سمتونه (لوري)

دا لاندې لغتونه وپېژنئ:

طلوع	لمر راختل
غروب	لمر بنسکته کیدل، پریوتل
نماینده	پلاوی، استازی

موخه:

- زده کوونکي دې لوري و پېژني.

لمر هره ورځ له یوې خوا څخه راڅپږي او بلې خوا ته پریوزي. انسانانو د لورو د پیژندلو لپاره د لمر له راختلو او پریوتلو څخه ګټه اخستي ده. د لمر د راختلو خوا د ختیځ (شرق) په نامه یادوي. د لمر پریوتلو ته لویديځ (غرب) وايي. که موږ د لمر پریواته داسې ودریږو، چې شا مو د لمر خاته خواته وي په دې صورت کې به زموږ ښي خوا ته شمال او کیني خوا ته به مو سهیل وي. دا څلور خواوې چې نومونه یې واخیستل شول د اصلي څلورو خواو په نامه یادېږي. څلور خواوې د قطب نما او مقناطیسي میلی په واسطې سره هم ټاکلای شو.



د ټولگي دنده فعالیت



زده کوونکی دې په څلورو ډلو ووېشل شي. هره ډله دې د یوې اصلي خوا په لوري ودرېږي او څلور خواوې دې پیدا کړي او وروسته دې د هرې ډلې استازی خپل فعالیت نورو ته په عملي توګه ور وښيي.

پوښتنې:

۱. د څلورو اصلي خواوو نومونه واخلي؟
۲. انسانان د لورو د پېژندلو لپاره له کومې طريقې څخه ګټه اخلي؟
۳. که تاسو مخ په لمرخاته ودرېږئ، ستاسو مخې، شا، ښی لاس او کيڼ لاس ته به کوم لوري واقع وي.

له ټولګي نه د باندې د زده کوونکو فعالیت:

- ۱- د وزګارتيا په وخت کې کله مخ په لمر خاته یا لمر پریواته او نورو لورو خواته ودرېږئ او وګورئ چې څرنگه کولای شئ سمټونه پیدا کړئ.
- ۲- د خپلې کورنۍ له مشرانو څخه پوښتنه وکړئ چې د شمال او ختیځ ترمنځ لوري په څه نامه یادېږي.

دوه ويستم لوست

څلور فرعي سمتونه (لوري)

دا لاندې لغتونه وپېژنئ

ختيځ، لويديځ، شمال، جنوب	اصلي لوري
فرعي لوري د دوو نږدې اصلي لورو تر منځ موقعيت لري.	فرعي لوري
خوا	لوري
غرب	لويديځ
شرق	ختيځ
همسايه	ګاونډی

موخه:

- زده کوونکي دې فرعي لوري وپېژني.

- د سوېل او لويديځ لورو منځ ته څه وايي؟


- يوه کوټه څلور ديواله لري، چې هر ديوال

يې يو اصلي لوری ښيي. آیا پوهیږئ چې د کونې څلور ګوتونه (کونجونه) کوم لوري رانښيي؟

فرعي لوری	اصلي لوری	فرعي لوری
اصلي لوری		اصلي لوری
فرعي لوری	اصلي لوری	فرعي لوری

ختيځ، لويديځ، شمال او سوېل خوا وو ته اصلي لوري وايي. فرعي لوري د دوو اصلي لورو په منځ کې يو د بل تر څنګ واقع دی. هغه لوری چې د شمال او ختيځ په منځ کې پروت دی، د شمال ختيځ په نوم او هغه سمت چې د شمال او لويديځ په منځ کې پروت دی د شمال لويديځ په نوم ياديږي.

په همدې توګه هغه لوری چې د سوېل او ختيځ په منځ کې واقع دی، د سوېل ختيځ په نامه او هغه لوری چې د سوېل او لويديځ په منځ کې پروت دی د سوېل لويديځ په نوم ياديږي.



د ټولګې
دنده فعالیت



خالي ځایونه په مناسبو کلمو ډک کړئ:

- د شمال او ختیځ منځ ته وايي.
- د ختیځ او سوېل منځ ته وايي.
- د شمال او لویدیځ منځ ته وايي.
- د سوېل او لویدیځ منځ ته وايي.

پوښتنې:

- ۱- د فرعي څلورو خواو نومونه واخلئ؟
- ۲- ستاسو د کور شمال ختیځ لورته د چا کور واقع دی؟
- ۳- ستاسو د ښوونځي شمال لویدیځ لوري ته څه شی واقع دی؟
- ۴- ستاسو د سیمې د جومات سوېل لویدیځ ته کوم ځای موقعیت لري؟
- ۵- ستاسو د کور سوېل ختیځ خواته کوم ځای موقعیت لري؟

له ټولګي نه د باندې د زده کوونکو فعالیت:

کله چې خپل کورته راغلی و گورئ چې په اصلي او فرعي سمتونو کې ستاسو ګاونډیان څوک دي. دا خبره سبا په ټولګي کې بیان کړئ.

دروېشتم لوست

نقشه او د هغې خلور خواوې

دا لاندې لغتونه وپېژنئ

لوري	خواوې
علامه	نېښه
څېر	په غور سره يوه شي ته کتل، دقت کول

موخې:

- زده کوونکي دې د نقشې په مخ لوري وپېژني.
- له بېلابېلو نقشو سره د زده کوونکو آشنا کول.

- د نقشې په مخ سمتونه څنگه پيدا کولای شئ؟




نقشه داسې وسیله ده، چې د هغې په واسطه د ځمکې د مخ هېوادونو او مختلفو سیمو په باره کې معلومات لاس ته راوړو. جغرافیایي نقشه موږ ته د وچو، د سمندرونو، غرونو، سیندونو، ځنگلونو، ښارونو او نورو موقعیت رابښي. نقشه ډېر ډولونه لري، لکه طبیعي نقشه، سیاسي نقشه او نور. په نقشه کې داسې علامې کېږدول چې هره یوه یې مختلف ځایونه ښيي.



د شمال لوری د نقشې پورته خواته، د سوېل (جنوب) لوری د نقشې کښته خوا ته، ختیځ لوری د نقشې ښي لاس ته او د لویدیځ لوری د نقشې کښي لاس ته وي. تاسې کولای شئ، دا لوري د خپلو کتابونو په نقشو او یا پر دیوال باندې په څړول شوو نقشو کې وگورئ. که موږ کتاب یا نقشه خپلې مخې ته د میز په سر

کېږدو، هغه لوری چې موږ ته مخامخ او له موږ نه لېرې واقع دی، د شمال لوری او هغه لوری چې موږ ته نږدې دی د جنوب لوری دی. زموږ ښي لاس ته د نقشې ختیځ لوری او کښي لاس ته د نقشې لویدیځ لوری دی.

هغه نقشه چې غرونه اوسیندونه په کې ښودل شوی وي، د طبیعي نقشې په نامه یادېږي. هغه نقشه چې ولایتونه، ښارونه، پلازمېنې، بندرونه، ګلې پولې او هېوادونه په کې ښودل شوي وي د سیاسي نقشې په نامه یادېږي.



زده کوونکي دې په څو ډلو ووېشل شي، بیا دې د هرې ډلې زده کوونکي خالي ځایونه د نقشې له مخې په مناسبو جملو سره ډک کړي. د افغانستان لويديځ ته () () او () شمال ته د () جمهوریتونه پراته دي. د چین د خلکو جمهوریت زموږ د هېواد () خواته پروت دی.

پوښتنې:

- ۱_ څو ډوله نقشې پېژنئ؟
- ۲_ د نقشې پرمخ څرنگه لوري موندلای شئ؟
- ۳_ د نقشې پرمخ اصلي او فرعي لوري وښیئ؟

ټولګي نه د باندې د زده کوونکو فعالیت:

داسې یوه نقشه رسم کړئ، چې د هغې پرمخ دخپل کور جومات او ښوونځي ځایونه وښودلای شئ.

څلور ويستم لوست

زموږ د هېواد څلور خواوې

موخه:


- زده کوونکي دې د افغانستان له ګاونډيانو سره آشنا شي.

دا لاندې لغتونه وپېژنئ:

ګاونډي	همسايه
نړۍ	دنيا
غوره	ټاکلې، انتخاب، سم

- افغانستان د نړۍ په کومه برخه کې پروت دی؟

- د افغانستان څلورو خواوو ته کوم هېوادونه پراته دي؟



زموږ هېواد افغانستان د آسيا د لويې وچې په سوېل کې پروت او په وچې سره احاطه شوي دي. مساحت يې (۶۵۲) زره كيلومتره مربع دی. زموږ د هېواد شمالي ګاونډيان د تاجکستان، ازبکستان او ترکمنستان اسلامي هېوادونه، لويديځ ته مو د ايران اسلامي جمهوريت، سوېل او ختيځ سرحدونه د پاکستان اسلامي جمهوريت سره ديورند د تحميلي کرښې په واسطه په نښه شوي چې د افغانستان خلکو هغه په رسميت نه دی پېژندلی. په شمال ختيځه خوا کې زموږ هېواد د چين له جمهوريت سره نښتی دی.

زموږ هېواد د آسيا په لويه وچه کې د خپل موقعيت له مخې ځانګړی ارزښت لري او د يوه پله په څېر د آسيا د لويې وچې زياتره هېوادونه سره نښلوي.



- د کينې خوا جملې په ښي خوا کې له اړوندو کلمو سره وښلوی.

۱. ازبکستان
 ۲. د ایران اسلامي جمهوریت
 ۳. د چین د خلکو جمهوریت
۱. زموږ د هېواد په شمال ختیځ کې پروت دی.
۲. زموږ د هېواد په شمال کې پروت دی.
۳. زموږ د هېواد په لويديځ کې پروت دی.

پوښتنې:

سم ځواب غوره کړئ

۱. افغانستان د آسیا د لویې وچې په کومه برخه کې پروت دی؟

الف: شمال

ب: ختیځ

ج: سوېل

۲. د افغانستان پراخوالی څو کیلومتره مربع دی؟

۳. د افغانستان د ګاونډیو هېوادونو نومونه واخلئ؟

له ټولګي نه د باندې د زده کوونکو فعالیت:

زده کوونکي دې د خپل کتاب له مخې د هېواد نقشه رسم کړي او ټولګي ته دې راوړي.

پنځه ويشتم لوست

زمونږ د هېواد اداري وېش

دا لاندې لغتونه وپېژنئ:

هېواد	وطن، مملکت
ګاونډيان	همسايگان
ګټه	فايده
پلازمېنه	مرکز، پایتخت


موخه:

- زده کوونکي دې د هېواد د ولایتونو موقعیت وپېژني.

- تاسې د کوم ولایت یاستی؟ له نقشې نه په ګټې اخستې د خپل ولایت ګاونډيان

وښیئ؟

- د هېواد د پنځو ولایتونو نومونه واخلئ؟



زموږ د گران هېواد نوم افغانستان دی. افغانستان د اداري وېش له مخې په ۳۴ ولایتونو وېشل شوی دی. هر ولایت د والي له خوا اداره کېږي. والي د ولایت قانوني واکمن دی. ټول دولتي او رسمي کارونه د قانون په رڼا کې اجرا کېږي. هر ولایت په ولسوالیو وېشل شوی دی. د ولسوالۍ سیمه د ولسوالانو له خوا اداره کېږي. زموږ د هېواد د ولایتونو لوی ښارونه هرات، کندهار، مزار شریف، کندز، جلال آباد، غزني او نور دي. د افغانستان لوی ښار د کابل ښار دی چې د هېواد مرکز او پلازمېنه ده.



زده کوونکي دې په پنځو ډلو ووېشل شي. هره ډله دې د هېواد د شمال، سوېل، ختیځ، لویدیځ او مرکزي ولایتونو نومونه ولیکي او په ټولګي کې دې نورو ته ولولي.

پوښتنې:

- ۱_ د افغانستان د شمالي ولایتونو نومونه واخلئ؟
- ۲_ د افغانستان د ختیځو ولایتونو نومونه واخلئ؟
- ۳_ د هرات، فراه او نیمروز ولایتونه د افغانستان کومې خواته پراته دي؟
- ۴_ د افغانستان د پلازمېنې (پایتخت) نوم څه دی او هغه د نقشي په مخ پیدا کړئ؟

له ټولګي نه د باندې د زده کوونکو فعالیت:

د افغانستان نقشه رسم کړئ. د کابل، کندهار، مزار شریف، هرات، ننگرهار، پکتیا او خپل ولایت په کې په نښه کړئ.

شپږويشتم لوست

د افغانستان دين، ژبه او نفوس

دا لاندې لغتونه وپېژنئ:

نفوس	د يوهېواد د خلکو شمېر
تړاو	ارتباط
کابو	لږترلږه، کم تر کمه، نېرېدې
ډېره کي	اکثريت

موخه :

- زده کوونکی دې په هېواد کې له دين، ژبو او نفوس سره آشنا شي.

- د اسلام سپېڅلی دين په کوم ځای کې را څرگند شو؟

- تاسې له نورو خلکو سره د اړيکو د نيولو لپاره په کومه ژبه خبرې کوئ؟

زموږ د هېواد د نږدې ټولو اوسیدونکو دين اسلام دی. د اسلام مقدس دين کابو څوارلس پېړۍ د مخه په مکه معظمه کې را څرگند او د لوی خدای (ج) د پيغمبر حضرت محمد(ص) په واسطه خلکو ته ورسيد. د اسلام دين د مسلمانانو د دريم خليفه، حضرت عثمان (رض) په زمانه کې افغانستان ته راوړسيد. له مسلمانانو برسیره زموږ په هېواد کې يو لږ شمېر هندوان او سکھان هم اوسېږي.

په افغانستان کې د (۳۰) په شاوخوا کې ژبې شته، چې د هېواد په بېلو، بېلو برخو کې پرې خبرې کېږي. له دې جملې پښتو او دري د دولت رسمي ژبې دي. ازبکي، ترکمني، پشه يي بلوخي، نورستاني او پاميږي ژبې هم د هېواد په هغو برخو کې چې زيات شمير وگړي پرې خبرې کوي، پر پښتو او دري سر بيره، دريمې رسمي ژبې گڼل کېږي.

د افغانستان زياتره اوسیدونکي آريايي نژاد دي.

د اټکل له مخې د افغانستان د وگړو شمېر شاوخوا (۲۶) مليونو تنو ته رسيږي.

د ټولګي دننه
فعالیت



د زده کوونکو هره ډله دې په ډلو باندې له ویش وروسته د لوست غوره مطلبونه په لنډه توګه په ټولګي کې ولولي.

پوښتنې:

- ۱- زموږ په هېواد کې څو ژبې شته؟
- ۲- د هېواد د ډېره کيو د دين په هکله څه پوهېږئ؟
- ۳- د افغانستان د وګړو شمېر څومره دی؟

له ټولګي څخه د باندې فعالیت:

له خپل مور او پلار او مشرانو څخه وپوښتئ، چې په هېواد کې له (۳۰) ژبو څخه پښتو او دري ولې رسمي ژبې دي؟

اووه ویشتم لوست

زموږ د هېواد غرونه

دا لاندې لغتونه وپېژنئ:

موجودیت	شته والی
لور، جگ	دنگ
سلسله	لړۍ


موخه:

زده کوونکې دې د هېواد غرونه وپېژني.

- د غرونو شته والی په آب وهوا باندې څه اغیزه لري؟

- زموږ د هېواد مهم غرونه کوم دي؟

افغانستان یو غرنی هېواد دې، چې د مساحت په سلوکې اتیا برخه یې لوړو او دنگو




غرونو نیولې ده. دا غرونه زیاتره په مرکز، لویدیځ او شمال ختیځ کې پراته دي. هوا په دې سیمو کې سړه وی او زیاتره په کې واوره اورېږي. زموږ د هېواد مشهور غرونه هندوکش، د بابا غر، سپین غر، سیاکوه، سفید کوه او داسې نور دي.

۱. د هندوکش غر: دغه غر د

هېواد له مشهورو او لویو غرونو څخه شمېرل کېږي چې له شمال لویدیځ څخه سوېل لویدیځ ته غځېدلی او په لویدیځ هندوکش او ختیځ هندوکش وېشل شوی دی. د سالنگ لویه لار چې د هېواد شمالي سیمې له سوېل سره نښلوي، د همدې غره له زړه څخه تېرېږي.

۲. د بابا غر: دا غر د هېواد په مرکز کې پروت او له ختیځ څخه لویدیځ ته غځېدلی دی. ددې غره د لمنو څرخایونه د څارویو د روزنې له پلوه زیات ارزښت لري.



د بابا غر د افغانستان په مرکزي برخه کې

۳. سپین غر: د غرونو دا لړۍ د هېواد په ختیځ کې پرته ده، چې له ختیځ څخه د لويديځ په لور غځیدلې ده. شمالي او جنوبي لمنې یې په لویو او ګڼو ځنګلونو پوښل شوي دي. په پورتنيو غرونو سربېره په افغانستان کې نور غرونه هم شته، لکه فیروز کوه، سیاه کوه، سلیمان غر، تیر بند ترکستان او داسې نور.

زیاتي معلومات

د سالنګ تونل د هېواد اوږد تونل دی. دا تونل د هندوکش د غره په لړۍ کې تېر شوی دی او له سمندر څخه (۳۳۶۰) متره لوړ پروت دي. دا تونل ۲۶۷۶ متره اوږدوالی، ۷،۵ متره سور او ۷،۱ متره لوړوالی لري. د تونل په شاوخوا کې د هغه دننه (داخلي) هوا د پاکولو په خاطر د برېښنا جنراتورونه لګیدلي دي. ددې تونل د کیندلو کار د ۱۳۳۲ لمریز کال د لیندۍ په میاشت کې پیل او د ۱۳۴۳ لمریز کال د وږي په میاشت کې پای ته ورسید، چې د هېواد د شمالي او سوېلي سیمو ترمینځ د تګ راتګ له امله زیات ارزښت لري.

د ټولګي دننه

فعالیت



- د زده کوونکو هره ډله دې د لوست لندې مطلب ولولي.

- د زده کوونکو هره ډله دې د سالنګ د لويې لارې د

ارزښت په هکله يوله بله سره وغږېږي او بيادې هره ډله

خپل نظر ټولګيوالو ته بيان کړي.

پوښتنې:

۱. د هندوکش غر د افغانستان په کومه برخه کې پروت دی او کومه لويه لار له هغه څخه

تیرېږي؟

۲. د بابا غر چېرې پروت دی او څه ارزښت لري؟

سم ځواب غوره کړئ.

۳. په غرنيو سيمو کې هوا:

الف. ډېره توده وي.

ب. ډېره يخه وي.

ج. نه يخه وی او نه توده وي.

د. په زړه پورې وي.

له ټولګي څخه دباندې فعالیت:

د لويانو په مرسته د خپلې سيمې د غرونو نومونه لست او په ټولګي کې يې ولولئ.

اته ویشتم لوست

زمونږ د هېواد د غرونو ارزښت

دا لاندې لغتونه وپېژنئ:

نقش	رول، برخه، وظیفه
کان	معدن
زېرمه	ذخیره

موخه:

زده کوونکي دې د هېواد د غرونو گټې وپېژني.

- په یو هېواد کې د غرونو شتون څه رول لري؟

- د افغانستان د مهمو غرونو نومونه واخلئ؟

په یوه سیمه کې د غرونو شته والی سربېره پردې چې د هغې سیمې ښکلا زیاتوي، له هغې څخه زیاتې نورې گټې هم تر لاسه کېږي، لکه: خرڅایونه، کانونه، د ودانیو ډبرې، ځنگلونو او داسې نور.

زمونږ هېواد یو غرنی هېواد دی. ځینې غرونه یې په ځنگلونو پټ دي. د هېواد په یو شمیر غرونو باندې تل واورې پرتې وي. د غرونو واورې په اوږې کې اوبه کېږي او د هغو له اوبو څخه رودونه جوړېږي، چې د کښتونو په خړوبولو او د بریښنا په تولید کې له هغې څخه ګټه اخیستل کېږي. که چېرې زموږ په هېواد کې غرونه او لوړځایونه نه وای، بېله شکه چې زموږ هېواد به یو وچ، بې اوبو او بې وښو بیابان وای. سربېره پردې زموږ د هېواد په غرونو کې د قیمتي کاني ډبرو سترې زېرمې موجودې دي. په یوه سیمه کې د غرونو شتون د هغې سیمې په آب و هوا باندې زیاته اغیزه لري.

په افغانستان کې د غرونو شته والی زموږ لپاره یوه لویه خدایي پېرزوینه شمېرل کېږي.

د ټولګي دننه

فعالیت



تش ځایونه په مناسبو کلمو ډک کړئ.

۱. د افغانستان ځینې غرونه په پټ دي.

۲. د افغانستان د غرونو په زړونو کې موجود دي.

۳. د هېواد د غرونو شته والی شمېرل کېږي.

پوښتنې:

۱- که چېرې زموږ په هېواد کې لوړ غرونه او نورې لوړې سیمې نه وای، هغه به څه ډول

یو هېواد وای؟

۲- د غرونو شته والی د یوه هېواد په اوبو او هوا باندې څه اغیز لري؟

نه ویشتم لوست

زموږ د هېواد سیندونه

موخې:

- زده کوونکي دې د هېواد مهم غرونه وپېژني.

- زده کوونکي دې په نقشه کې د افغانستان سیندونه وښودلای شي.

دا لاندې لغتونه وپېژنئ:

سرحد	ګډه پوله
سمندرګی	بحیره
هامون	جهیل یا د اوبو ډنډ

- سیندونه څه ډول منځته راځي؟




په افغانستان کې د جغرافیایي موقعیت او له سمندرونو څخه د لرې والي له امله دکال په اوږدو کې په پوره اندازه باران نه ورېږي. په افغانستان کې اورښت د ژمي په موسم او د پسرلي په لومړیو وختونو کې کېږي. هغه واوره چې په ژمي کې د هېواد په لوړو او غرنیو سیمو کې ورېږي، زېرمه کېږي او دکال په اوږدو کې په تیره بیا د اوږي په موسم کې د اوبو لویه سرچینه جوړوي او سیندونه ترې جوړېږي. له همدې کبله زموږ د هېواد د سیندونو اوبه په پسرلي او اوږي کې زیاتې وي. زموږ د هېواد مشهور سیندونه دادي:

- د آمو سیند: د کوچني پامیر له سیمې څخه سرچینه اخلي. د افغانستان له سرحدونو څخه تېرېږي او د اورال په سمندرګي کې تویېږي. د افغانستان او منځنۍ آسیا د هېوادونو ترمنځ ګډه سرحد جوړوي. د کوچني او کندز سیندونه د هغه له مرستیالانو څخه شمېرل کېږي.
- د هلمند سیند: د هلمند سیند د هېواد له لویو او ډېرو اوږدو سیندونو څخه دی چې د بابا له غره څخه سرچینه اخلي. دغه سیند د هزاره جاتو په سیمو کې ډېر تېز بهیږي. کله چې له


غرنیو سیمو څخه تېر شي، تیزوالی یې کمېږي. د کجکي د برېښنا بند په دې سیند باندې جوړ شوی دی، چې په زرگونو جریبه ځمکه خړوبوي او په پای کې د هلمند په هامون کې توپیري. د ارغنداب رود د هغه له مرستیالانو څخه دی.

● د هریرود سیند: دغه رود د بابا له غره څخه سرچینه اخلي. له ختیځ څخه د لویدیځ په لور بهیږي. د هرات ولایت د ځمکو له خړوبولو څخه وروسته له هغه ولایت څخه تېریږي. د افغانستان- ایران او ترکمنستان - ایران ترمنځ طبیعي سرحد جوړوي.

● د کابل سیند: د پغمان له غره څخه سرچینه اخلي. له لویدیځ څخه ختیځ لور ته بهیږي. کله چې د کابل له ښار څخه تېر شي د لوگر، پنجشېر او د علیشنگ سیندونه ورسره گډیږي. په پای کې په اټک کې د سند له سیند سره گډیږي. د دې سیند په اوږدو کې د ماهیپر، نغلو، سروبي او درونټي د برېښنا بندونه جوړ شوي دي، چې له اوبو څخه یې د اوبولو او له برېښنا څخه یې په کابل او ننگرهار کې گټه اخیستل کیږي.



د کابل په ښار کې د کابل د سیند یوه منظره



د درونټي د برېښنا بند

د ټولګي دننه

فعالیت



- سیندونه څنګه جوړېږي، ویې لیکئ.

..... - 

..... - 

..... - 

پوښتنې:

تر ټولو ډېر سم ځواب وټاکئ:

۱. په افغانستان کې د اورښت وخت:

الف. د چنګاښ میاشت ده.

ب. د زمري میاشت ده.

ج. ژمی او د پسرلي لومړۍ ورځې دي.

د. د تلې میاشت.

لنډ ځواب ورکړئ:

۲. د هلمند سیند له کوم غره څخه سرچینه اخلي او په پای کې چېرته تویېږي؟

۳. د آمو سیند له کوم ځای څخه سرچینه اخلي او چېرته تویېږي؟

۴. د هغو بندونو نومونه واخلئ، چې د کابل پر سیند باندې جوړ شوي دي.

له ټولګي څخه د باندې فعالیت:

نقشې ته وګورئ او په هغې کې د افغانستان د سیندونو نومونه ولیکئ.



دېرشم لوست

د سيندونو ارزښت

دا لاندې لغتونه وپېژنئ:


کيندل	ژورول
کاريز	د خو پرله پسې ځاگانو کيندل
	چې د وروستۍ څاه څخه اوبه
	د ځمکې پر مخ بهيږي

موخه:

- زده کوونکي دې د سيندونو ارزښت وپېژني.

- سيندونه د انسان په ژوندانه کې څه اهميت لري؟

سيندونه د اوبو د بشري اړتياوو په برابرولو کې ارزښت ناکه رول لري ځکه د



د افغانستان په درو کې مست سيندونه بهيږي

ځاگانو او کاريزونو له کيندونو د مخه

سيندونو او چينو د اوبو يوازینۍ زيرمې

تشکيلولی او گټه ورڅخه اخيستل کيدله.

د سيندونو له اوبو څخه د کرنې او

کښتونو په اوبولو سربېره به بېړيو کې د

مالونو د وړلو راوړلو، د برېښنا په توليد او

داسې نورو چارو کې هم گټه اخيستل

کېږي. همدارنگه زموږ هيوادوالو د بهېدونکو اوبو د لارو په اوږدو کې د اوبو ژرندې

جوړولې او خپلې غلې به يې په هغو باندې اوږه کولې. همدارنگه يو شمېر خلک په

سيندونو کې د کبانو په ښکار بوخت وو.

د ټولگي دننه

فعاليت

- د زده کوونکو هره ډله دې د لوست لند مطلب ووايي او په خپلو

منځونو کې دې يوله بله سره پرې و غږېږي.



پوښتنې:

لاندې جملې بشپړې کړئ.

۱. سيندونه د انسانانو د اړتيا وړ اوبو په بشپړتيا کې لري؟

۲. د سيندونو له اوبو څخه سربېره د هغوی له اوبو څخه د گټې اخيستني په نورو

چارو گټه اخيستل کېږي.

يو دېرشم لوست

شپږم څپرکی



موخه:

- زده کوونکي دې د نړۍ لويې وچې و پېژني.

دا لاندې لغتونه وپېژنئ:

متمدن	مترقي، پرمخ تللي
محاط	له ټولو خواوو څخه احاطه شوی یا نښتی
عادي	معمولي

- لويه وچه څه ډول ځای ته ويل کېږي؟

- د لويو وچو نومونه له لويې څخه د کوچنۍ په لوري په ترتيب سره واخلئ.

د ځمکې د کرې زياتره

برخه اوبو نيولې ده او لږه

برخه يې وچه ده.

لويې وچې د (براعظم)

په نوم ياديږي چې دځمکې

په مخ د هغوی شمېر شپږو

ته رسيږي. په هره لويه وچه

کې يو زيات شمېر لوی او



کوچني هېوادونه پراته دي. لويې وچې له آسيا، امريکا، افريقا، اروپا، استراليا او اوقيانوسيه او

انتارکتيکا څخه عبارت دي. د انتارکتيکا له لويې وچې څخه پرته د نړۍ نورې لويې وچې د

اوسيدو وړ او د انسانانو د استوگنې ځايونه دي.

د آسيا لويه وچه د نړۍ تر ټولو لويه وچه ده، چې په هغې کې لوړ او دنگ دنگ غرونه پراته

دي. آسيا د نړۍ د لويو دينونو د پيدايښت ځای و. زياتره تاريخي او بشري پرمختگونه په دې

لويه وچه کې منځ ته راغلي دي.

زمونډ گران هېواد افغانستان، چې څو زره کلن فرهنگي او متمدن تاريخ لري، ددې لويې

وچې په سوېل کې پروت دی. په نړۍ کې د (۴۰) په شاوخوا کې هېوادونه په وچې محاط شوي

دي، چې آزاد سمندر ته لار نه لري. له دي جملې څخه ۱۴ هېوادونه د افريقا په لويه وچه کې
۱۲ هېوادونه د اروپا په لويه وچه کې دوه هېوادونه د امريکا او ۱۲ هېوادونه د اسيا په لويه وچه
کې پراته دي.



د لويو وچو نومونه واخلي.

- ۱- ۲
- ۳- ۴
- ۵- ۶

پوښتنې:

سم ځواب غوره کړئ.

۱- زموږ هېواد په کومه لويه وچه کې پروت دی؟

الف: امريکا، ب: آسيا، ج: افريقا، د: اروپا.


۲- نن ورځ په نړۍ کې د په شاوخوا کې په وچې محاط شوی هېوادونه موجود دي.

۳- په کومه لويه وچه کې انسانان په عادي توګه ژوند نشي کولای؟

له ټولګي څخه د باندې فعاليت:

د نړۍ له نقشې څخه په ګټې اخيستو تر ټولو لويه وچه پيدا کړئ او په هغې کې
د پرتو څو هېوادونو نومونه وليکئ.

دوه دېرشم لوست



دا لاندې لغتونه وپېژنئ:

مست، خپې وړونکې	ځپاند
طبیعی گډه پوله	طبیعی سرحد
پلنه	سوروره
برابره، نه سره او نه توده	معتدله
خلک	وگړي
لارویان	پروان

موخه:

زده کوونکي دې د آسیا لویه وچه و پېژني.

- په نړۍ کې ترټولو لویه او له نفوس نه ډکه لویه وچه کومه یوه ده؟
- د لویې وچې اوبه او هوا څنگه وي؟



د آسیا سیاسي نقشه



د نړۍ په نقشه کې د آسیا د لویې وچې موقعیت

آسیا د نړۍ ترټولو لویه وچه ده، چې کابو د نړۍ د وچې $\frac{1}{3}$ برخه یې نیولې ده. ترټولو لوړ غرونه، ترټولو ټیټه او ژوره ځمکه او ترټولو ځپاند، ځپاند سیندونه په دې لویې وچې کې پراته دي. د نړۍ د اوسیدونکو تر نیمایي زیاته برخه په دې لویې وچې کې ژوند کوي. زیات نفوس لرونکي هېوادونه په دې لویې وچې کې پراته دي. آیا ویلای شئ چې د آسیا لویه وچه د کومو سمندرونو د اوبو په واسطه محدوده شوی ده؟ د آسیا لویه وچه له دریو خواوو څخه د نړۍ د لویو سمندرونو د اوبو په واسطه محدوده شوی ده. دغه لویه وچه د شمال ختیځ له خوا د بیرنگ د آبناء په واسطه د شمالي امریکا څخه او په لویدیځ کې د سویز د کانال په واسطه د افریقا له لویې وچې څخه جلا شوې ده.

همدارنگه د اورال غرونه، د اورال سیند، د کسپین سمندرگی، تور سمندرگی د آسیا او اروپا د دوو لویو وچو ترمنځ طبیعي سرحد جوړوي، چې دواړه لویې وچې یو ځای د (یوریشیا) په نوم یادېږي.

د آسیا لویه وچه د شمال له خوا په شمالي منجمد سمندر، د ختیځ له خوا په بحر الکاهل، د سهیل له خوا د هند په سمندر او د لویدیځ له خوا د اروپا په لویې وچې پورې نښتې ده. د آسیا لویه وچه له درو خواو څخه اوبوته او له یوې خوا وچې ته لار لري. لکه ومو ویل چې آسیا ډېره سووره وچه ده، له دې امله یې اوبه او هوا په مختلفو ځایونو کې یو له بل سره توپیر لري. د بېلګې په توګه هغه سیمې یې چې شمالي قطب ته نږدې دي اوبه او هوا یې سړه او سویلي برخې یې توډې اوبه او هوا لري او نورې پاتې سیمې یې معتدله اوبه او هوا لري.

د آسیا لویه وچه د بشریت د تمدن لومړنۍ زانګو ده او د نړۍ د نفوسو په سلو کې ۶۰ برخې په هغې کې ژوند کوي. وګړي یې په ډول ډول نژادونو پورې اړه لري. د آسیا د لویې وچې د وګړو زیاتره برخه د اسلام د سپیڅلي دین، بودايي او مسیحیت پیروان دي.

د ټولګي دننه فعالیت



تش ځایونه ډک کړئ.

۱- آسیا لویه وچه ده، چې اوبه او هوا یې په مختلفو ځایونو کې یوله بله سره توپیر لري.

..... - 

..... - 

پوښتنې:

د نړۍ نقشې ته وګورئ او جملې بشپړې کړئ.

- ۱- د آسیا لویه وچه د سوېل له خوا په بحر او د ختیځ له خوا په د په سمندر د شمال له خوا په او د لویدیځ له خوا په نښتې ده.
- ۲- د آسیا او اروپا د لویو وچو ترمنځ طبیعي سرحد جوړوي.

له ټولګي څخه د باندې فعالیت:

د خپل کتاب د نقشې په مرسته د یو څو لویو آسیایي هېوادونو نومونه ولیکئ او په ټولګي کې یې ولولئ.

د آسیا د لویې وچې یو شمېر هېوادونه

ګڼه	د هېواد نوم	پلازمېنه	دین	ژبه	د حکومت ډول
۱	افغانستان	کابل	اسلام	پښتو - دري	اسلامي جمهوریت
۲	عربستان	ریاض	اسلام	عربي	پاچهي
۳	لبنان	بیروت	اسلام او مسیحي	عربي	جمهوري
۴	هندوستان	نوی ډهلی	هندو او نور	هندي	جمهوري
۵	ایران	تهران	اسلام	فارسي	اسلامي جمهوریت
۶	جاپان	توکیو	شینتو	جاپاني	مشروطه پاچهي
۷	پاکستان	اسلام اباد	اسلام	اردو-انګلیسی	اسلامي جمهوریت
۸	چین	پیکن	بومي مذهبونه	چینايي	جمهوري
۹	عراق	بغداد	اسلام	عربي	جمهوري
۱۰	ترکیه	انقره	اسلام	ترکي	جمهوري
۱۱	اندونیزیا	جاګارتا	اسلام	اندونزي	جمهوري
۱۲	تاجکستان	دوشنبه	اسلام	تاجیکي	جمهوري
۱۳	تایلند	بانکوک	بودايي	تايي	مشروطه پاچهي
۱۴	اردن	عمان	اسلام	عربي	مشروطه پاچهي
۱۵	سوريه	دمشق	اسلام	عربي	جمهوري
۱۶	مالیزیا	کوالالمپور	اسلام	مالیزیایي	مشروطه پاچهي
۱۷	شمالي کوریا	پیونګ یانګ	اته ئیست	کوريات	جمهوري
۱۸	جنوبي کوریا	سیول	مسیحي، بودايي	کوریايي	جمهوري
۱۹	ازبکستان	تاشکند	اسلام	ازبکي، روسي	جمهوري
۲۰	روسیه	مسکو	مسیحي	روسي	جمهوري

درې دېرشم لوست

د اروپا لویه وچه

دا لاندې لغتونه وپېژنئ:

خړوبی	آبشار، هغه اوبه چې له لوړ ځای څخه تویږي
لامل	علت، سبب
مسیحي	عیسوي

موخه:

- زده کوونکي دې د اروپا لویه وچه و پېژني.

- د اروپا لویه وچه د آسیا د لویې وچې په کومه خوا کې پرته ده؟

- د اروپا د لویې وچې د څو هېوادونو نومونه واخلئ؟



د اروپا لویه وچه د آسیا د لویې وچې ادامه ده. له دې امله ځنې جغرافیه پوهان دواړه لویې وچې د یوریشیا په نوم یادوي.

اروپا د شمال له خوا په شمالي منجمد سمندر، د ختیځ له خوا د اورال په غرونو، د اورال د سیند،

تور سمندرګي، د کسپین سمندرګي چې د آسیا او اروپا ترمنځ طبیعي سرحد دی، د سهیل له خوا د مدیترانې سمندرګي او د لویديځ له خوا د اطلس د سمندر په واسطه محدوده شوي ده. د اروپا د لویې وچې زیاتره برخې د معتدلې هوا په سیمو کې پرتې دي او ډېرې برخې یې بڼه اوبه او هوا لري.

د اروپا په شمال کې تیت غرونه موجود دي او په سویلي برخو کې یې لوړ غرونه پراته دي، چې لوړې څوکې یې تبری او په واورو پټې دي. د الپ او پیرنه غرونه د هغې له جملې څخه دي. ددې غرونو په منځ کې بنکلي ځړوبي او له اوبو ډک سیندونه شته او د هغوی د پاسه لوی بندونه جوړ شوي دي چې له برېښنا څخه یې په صنعت او له اوبو څخه یې په کرنه کې کار اخیستل کېږي. د اروپا مشهور سیندونه د دانیوب او والګا سیندونه دي.

اروپا کوچنی لویه وچه ده، خو ډېر نفوس لري. لامل يې دادی چې د هغې ښو او بو او هـوا د پوهې او صنعت پراختيا او د کار او فعاليت امکانات برابر کړي دي. همدا دليل دی چې د هغې زياتره برخې زيات نفوس لري.



د ټولگي دننه
فعاليت

- د زده کونکو هره ډله دې لاندې جملې بشپړې کړي او يو له بله سره دې پرې وغږېږي.
۱. د اروپا لويه وچه ده.
 ۲. د اروپا زياتره برخې د په سيمو کې پرتې دي.
 ۳. د اروپا په شمالي او سهيلي برخه کې غرونه پراته دي.

پوښتنې:

- ۱- ځينې جغرافيه پوهان د اروپا او آسيا دواړه لويې وچې په کوم نوم يادوي؟
- ۲- د اروپا د لويې وچې ختيځ پلو ته کومه لويه وچه پرته ده؟
- ۳- د اروپا زياتره وگړي: سم ځواب خوښ کړئ.

- الف: د اسلام په دين مشرف دي. ب - د مسيحي دين لري
- ج - د يهوديت دين لري. د- هيڅ دين نه لري.

له ټولگي څخه د باندې فعاليت:

نقشې ته وگورئ او د هغې له مخې د اروپا څلور خواوې بيان کړئ.

د اروپا د لويې وچې د ځينو مشهورو هېوادونو جدول

ګڼه	د هېواد نوم	پلازمېنه	دين
۱	انګلستان	لندن	مسيحي(عيسوي)
۲	آلمان	برلين	// //
۳	ايتاليا	روم	// //
۴	اتريش (اस्टريا)	ويانا (وين)	// //
۵	فرانسه	پاریس	// //
۶	اسپانيا	مادرید	// //
۷	هالنډ	امستردام	// //
۸	دنمارک	کوپنهاګن	// //
۹	بلجيم	بروکسل	// //
۱۰	ناروي	اسلو	// //
۱۱	سويډن	ستا کهم	// //
۱۲	فنلنډ	هلسنکي	// //
۱۳	البانيا	تيرانا	اسلام

څلور دېرشم لوست

د افريقا لويه وچه

دا لاندې لغتونه وپېژنئ:

قاره	براعظم، لويه وچه
سمندر	بحر، اوقيانوس
سهيل	جنوب

موخه:

- زده کوونکي دې د افريقا لويه وچه وپېژني.

- د افريقا لويه وچه د آسيا او اروپا د براعظمونو کومې خواته پرته ده؟

- د افريقا د لويې وچې د څو مهمو هېوادونو نومونه واخلئ؟

د افريقا لويه وچه د آسيا د لويې وچې جنوب لويديځ خواته پرته ده. دا لويه وچه له آسيا څخه د سره سمندرگي په واسطه بېله شوې ده. د افريقا د براعظم شمال خواته د مديترانې سمندرگي، ختيځ خواته يې د هند سمندر، لويديځ لورته يې د اطلس سمندر او سهيل خواته يې د هند او اطلس سمندر گډې اوبه واقع دي.



دا لویه وچه د مساحت او لویوالي له نظره د اسیا او امریکې له وچو څخه وروسته په دریمه درجه کې ده. افریقا توده هوا لري. هغه خلک چې په افریقا کې ژوند کوي زیاتره تور پوستکي دي. څرنګه چې د افریقا لویه وچه د شمال ختیځ له لوري نه مکې معظمې ته نږدې پرته ده، له دې کبله ډېر ژر د اسلام دین په دې لویې وچې کې خپور شو او اوس زیات اسلامي هېوادونه په دې لویې وچې کې دي.

د ټولګي دننه

فعالیت



زده کوونکي دې په څو ډلو ووېشل شي. هره ډله دې له نقشې څخه په ګټې اخیستو د هغو هېوادونو نومونه واخلي چې د افریقا په یو لوري کې پراته دي.

- د افریقا شمال کې
- د افریقا ختیځ کې

پوښتنې:

لاندې جملې پوره کړئ:

- ۱- د افریقا لویه وچه د () په واسطه له اسیا نه بېله شوې ده.
- ۲- د افریقا د لویې وچې شمال خواته () پروت دی.
- ۳- د افریقا د څو هېوادونو نومونه واخلي؟

له ټولګي څخه دباندې فعالیت:

د افریقا نقشه په ځیر وګورئ. د افریقا د لویې وچې څلور خواوې او د هېوادونو موقعیت په ډېرې پاملرنې له پامه تېر کړئ، ترڅو په بل وخت کې وکولای شئ په اسانۍ هغه پیدا کړي

ښوونکي صاحب دې زده کوونکي وپوهوي چې په نقشې باندې له سمندر او سمندرګي څخه پرته نور لیکل شوي نومونه د هېوادونو نومونه دي.

پنځه دېرشم لوست

د امریکا لویه وچه

دا لاندې لغتونه وپېژنئ:

مهاجر	کډوال، څوک چې له خپل وطن نه بل ځای ته ځي
بېړۍ	کښتۍ
کشف	پیدا کول
قاره	لویه وچه
نامتو	مشهور

موخه:

زده کوونکي دې د امریکا لویه وچه وپېژني.

- د امریکا لویه وچه له څو برخو څخه جوړه شوې ده؟
- د امریکا د لویې وچې د څو مهمو هېوادونو نومونه واخلئ؟



له هغو ځایونو او سیمو څخه چې د نړۍ خلکو خبر نه درلود او د بېړۍ چلولو د پرمختګ او زیاتو گرځیدو څخه وروسته ورته ورسیدل، نو د نوې نړۍ په نامه یې یاد کړل. د کرسټوف کولومب په نوم یو سړي چې په ۱۴۹۲ میلادي کال کې د هندوستان په لټه کې و، په تصادفي توګه د امریکا خنډ ته ورسید او امریکا کشف شوه.

د اطلس سمندر د ختیځ له خوا څخه د امریکې لویه وچه د اروپا او افریقا له لویې وچې بېله کړې ده. د لویدیځ له لوري څخه آرام سمندر د امریکا لویه وچه د آسیا له لویې وچې نه بېله کړې ده. د

امریکا لویه وچه د شمال له خوا نه سهیل ته پرته ده. شمال خواته یې شمالي کنګل سمندر او سوېل لورته یې د آرام او اطلس سمندرونو ګډې اوبه واقع دي.

دا قاره په دریو شمالي، مرکزي او جنوبي برخو وېشل شوې ده. په شمالي امریکا کې دوه لوی هېوادونه کاناډا او د امریکا متحده ایالاتونه پراته دي.

په مرکزي امریکا کې ډېر هېوادونه پراته دي، چې مشهور هېوادونه یې مکسیکو، نیکاراګوا او پاناما دي. په جنوبي امریکا کې هم ډېر هېوادونه شته، چې مهم یې برازیل، ارجنټاین، چیلی

او پيرو دي. د امريکې د لويې وچې د هېوادونو ټول وگړي د عيسويت د دين پيروان دي. ځينې مسلمانان هم په هغو هېوادونو کې ژوند کوي.



زده کوونکي دې په دوو ډلو ووېشل شي. هره ډله دې په نقشې باندې د لاندنيو موضوعاتو په يوې برخې باندې کار وکړي او د ډلې استازی دې هغه نورو ته ولولي:

- د نقشې له مخې د امريکې د لويې وچې په نښه او د کتاب له متن سره يې په کتلو څلور خواوي و ټاکي.
- پر نقشه باندې د ځينو هېوادونو د موقعيت پيداکول.

پوښتنې:

- ۱_ د امريکې لويه وچه په کوم کال کې چا کشف کړه؟
- ۲_ د امريکې متحده ايالات د امريکا د لويې وچې په کومه برخه کې پراته دي؟
- ۳_ د امريکا د لويې وچې هېوادونه د کوم دين پيروان دي؟
- ۴_ د امريکا لويه وچه د کومو سمندرونو په واسطه د آسيا، اروپا او افريقا له وچو څخه جلا شوي ده؟

له ټولگي څخه د باندې فعالیت:

په دې لوست کې د لوستل شوو هېوادونو نومونه په خپلو کورونو کې د نقشې پر مخ پيدا او ځانونه پرې پوه کړئ.

شپږ دېرشم لوست

د استرالیا او اوقیانوسیی لویه وچه


دا لاندې لغتونه وپېژنئ:

جزیره	ټاپو
بحرونه	سمندرونه
لویه وچه	قاره
لويديځ	غرب

موخه:

زده کوونکي دې د استرالیا او اوقیانوسیی لویه وچه و پېژني.

- د استرالیا او اوقیانوسیی لویه وچه د اسیا د لویې وچې په کومه خوا کې پرته ده؟
- د استرالیا او اوقیانوسیی د لویې وچې دخو مهمو هېوادونو نومونه واخلئ؟



محترم استاد دې زده کوونکي وپوهوي له سمندر، سمندرګی او خلیج څخه پرته هر نوم چې په نقشه کې د ټاپو په څنګ کې لیکل شوی دی هغه د یو هېواد نماینده ګي کوي.

د استرالیا او اوقیانوسې لویه وچه له یو لوی ټاپو او یو شمېر کوچنیو ټاپوگانو څخه جوړه شوی ده. د استرالیا او اوقیانوسې لویه وچه له څلورو خواو څخه د سمندرونو په واسطه احاطه شوی ده.

لویدیځ ته یې د هند سمندر او ختیځ خواته یې آرام سمندر دی. د شمال لویدیځ له لوري څخه دې لویې وچې ته نژدې هېواد د اندونیزیا اسلامي جمهوریت دی. استرالیا، چې د اوقیانوسې لوی ټاپو دی، یو خپلواک هېواد دی. د دې لویې وچې ټول هېوادونه د ټاپو په څېر د سمندرونو په منځ کې واقع دي. د استرالیا او اوقیانوسې د لویې وچې ډېر مهم هېوادونه د استرالیا هېواد، فیجی، او نوي زیلانده دي.

د ټولګي دننه

فعالیت



زده کوونکي دې په څو ډلو ووېشل شي. هره ډله دې دخپل کتاب له نقشې نه په گټې اخیستلو سره استرالیا او نوي زیلانده پېداکړي او په خپلو کتابچو کې دې ولیکي. وروسته دې د ډلې نماینده هغه د ټولګي په مخ کې نورو ته ولولي.

پوښتنې:

- ۱_ ولې ددې قارې هېوادونه د نورو وچو د هېوادو په څېر یو د بل په څنګ کې پراته نه دي؟
- ۲_ ټاپو څه ته وايي؟
- ۳_ ددې لویې وچې د څو هېوادونو نومونه واخلئ او د نقشې پرمخ یې پېداکړئ؟

له ټولګي څخه د باندې فعالیت:

د خپلو نقشو په کارونې سره د استرالیا او اوقیانوسې هېوادونه وګورئ ترڅو په راتلونکي کې وکولای شئ ډېر ژر هغه پېدا کړي او هم د راتلونکې ورځې لوست د کتاب له مخې ولولئ.



اووه دېرشم لوست

انتارکتيکا (سوپلي قطب)

دا لاندې لغتونه وپېژنئ:

نیمه ختیځه	د لندن له صفر درجې طول البلد
کره	خټه ختیځ خواته په دي نامه يادېږي
نیمه	د لندن له صفر درجې طول البلد
لویدیځه	خټه لویدیځ خوا د نیمې لویدیځې
کره	کري په نامه يادېږي
سوپلي	جنوبي
میشته	استوګن
تحقیقات	څېړنې
خبر	دقت، توجه

موخه:

- زده کوونکي دې د انتارکتيکا لويه وچه و پېژني.

په سهيلي قطب کې کومه لويه وچه واقع ده؟

انتارکتيکا د ځمکې د کرې شپږمه لويه وچه ده،

چې د ځمکې د کرې په وروستۍ سوپلي برخه

کې پرته ده.




د انتارکتيکا لويديځ خواته د اطلس سمندر او آرام سمندر ګلې اوبه او ختيځ لورته يې د هند او آرام سمندر ګلې اوبه پرتې دي. شمال خواته يې د هند او اطلس سمندر ګلې اوبه او سهيل لوري ته يې آرام سمندر پروت دي. له سمندرونو نه هاخوا ډېر نږدې هېواد انتارکتيکا ته په ختيځه نیمه

کره کې نوی زيلاند او استراليا^(۱) او په لويديځه نیمه کره کې دارجنتاين^(۲) هېواد دی.

په دې وچه کې تل شپږ مياشتې ورځ او شپږ مياشتې شپه وي. هوا يې ډېره سړه او د خلکو د ميشته کيدو لپاره برابره نه ده. خلک په دايمي توګه هلته ژوند نه کوي. د پرمختللو هېوادونو پوهان هلته د علمي تحقيقاتو اوڅېړنو لپاره ځي.

۱- د نوي زيلاند او استراليا نقشه د کتاب په (۷۸) مخ کې وګورئ.

۲- بنوونکي صاحب دې په ۸۲ مخ کې دارجنتاين موقعيت زده کوونکو ته وښيي.



کوم موضوعات چې زده کوونکو د کتاب په متن کې لوستی
هغه دې له نقشي سره تطبیق کړي.

پوښتنې:

- ۱- ولې خلک په دایمي توګه په جنوبي قطب یا انټارکټیکا کې ژوند نه کوي؟
- ۲- انټارکټیکا د کومو سمندرونو په واسطه احاطه شوی ده، نومونه یې واخلئ؟
- ۳- له سمندرونو نه هاخوا انټارکټیکا ته کوم هېوادونه نږدې پراته دي؟
- ۴- زموږ د هېواد شپه او ورځ له انټارکټیکا سره څه توپیر لري؟

له ټولګي څخه د باندې فعالیت:

له (۸۲) نقشي نه د ګټې اخیستنې له مخې لویې وچې او سمندرونه په ځیر سره وګورئ، چې
کومې لویې وچې سره نږدې او کومې یو له بل نه لرې پرتې دي.

اته دېرشم لوست

سمندرونه او د هغوی گټې


دا لاندې لغتونه وپېژنئ:

گټه	فايده
سمندر	بحر اوقيانوس، زياتې اوپراخي اوبه
ژور	د ځمکې ټيټه برخه
له نيکه مرغه	خوشبختانه
نړۍ	جهان

موخه:

زده کوونکي دې د نړۍ سمندرونه وپېژني.

- د نړۍ دڅو سمندرونو نومونه واخلئ؟



انتارکتیکا

د ځمکې د مخ په سلوکې يې ۲۹ وچه او په سلوکې ۷۱ يې اوبه دي. له نيکه مرغه ځمکه لوړ او ژور ځايونه لري. که ځمکه هواره وای دځمکې ټول مخ به اوبو نيولی وای. په نړۍ کې څلور لوی سمندرونه شته، چې د آرام سمندر (بحرالکاهل)، اطلس (اتلانتیک) سمندر، هند سمندر او شمالي منجمد سمندر په نومونو ياديږي.

آرام سمندر:

د نړۍ ډېر لوی سمندر آرام سمندر (لټ سمندر) نومېږي. آرام سمندر د لویدیځ له خوا د آسیا او استرالیا او اوقیانوسیې د لویو وچو او د ختیځ له خوا د امریکا د لویې وچې په واسطه احاطه شوی دی. دا سمندر د شمال له خوا نه تر بیرنگ آبنا پورې او د سوېل له خوا نه د انتارکتیکا تر وچې پورې غځېدلی او د ځمکې پرمخ یې ډېره لویه سیمه نیولی ده.

د سمندرونو اوبه د لمر د وړانگو د لگیدو په واسطه ورو، ورو په براس (بخار) اوږي. د زیاتو بخارونو په یو ځای کیدو وړېځې جوړېږي. وریځې د وچو سیمو په لور راځي او د واورې او اوربست په توګه په وچو باندې اوږيږي. لوی واکمن خدای (ج) په نړۍ کې هر شي د انسانانو د ګټې لپاره پیدا کړی دی.



زده کوونکي دې په دوو ډلو ووېشل شي. لومړۍ ډله دې د آرام سمندر د څلورو خواو په هکله د نقشې په پام کې نیولو سره معلومات لاسته راوړي. دویمه ډله دې د سمندرونو د ګټو په باره کې معلومات پیدا کړي. وروسته دې د دواړو ډلو استازي د ټولګي په مخ کې خپل فعالیتونه څرګند کړي.

پوښتنې:

خالي ځایونه پوره کړئ.

- ۱- () په سلوکې د ځمکې مخ وچه ده؟
- ۲- د نړۍ ډېر لوی سمندر () نومېږي؟
- ۳- () په سلوکې د ځمکې مخ په اوبو پوښل شوی دی؟
- ۴- د ځمکې د مخ لوړ او ژور ځایونه څه ګټې لري؟

ننه دېرشم لوست



دا لاندې لغتونه وپېژنئ:

پخوانۍ نړۍ	د نړۍ معلومه برخه چې ټولو خلکو ته څرگنده وه او هغه د آسيا، اروپا او افريقا لويې وچې دي
نوې نړۍ	هغه ځايونه چې د نړۍ خلکو د هغه په باره کې معلومات نه درلودل، لکه امريکا او داسې نور
کان	معدن
اوقيانوس	بحر، سمندر
بهيري	خي، جريان لري

موخه:

- زده کوونکي دې له اطللس سمندر سره آشنا شي.

- د اطللس سمندر په کوم ځای کې پروت دی؟
په نړۍ کې دويم لوی سمندر د اطللس سمندر دی. دا سمندر د لويديځ له خوا د امريکې لويې وچې او د ختيځ له خوا د اروپا او افريقا لويو وچو احاطه کړی دی.



شمال خواته تر شمالي منجمد سمندر او سوېل ته د انټارکټيکا په لويې وچې پورې نښتی دي. دا دوه سمندرونه (آرام سمندر او د اطللس سمندر) زړه يا پخوانۍ نړۍ له نړۍ نړۍ څخه جلا کوي.

د سمندرونو اوبه تروې دي او د څښلو لپاره نه استعمالېږي. کله چې

وربځې د سمندرونو له خوا د وچې خواته راشي، په غرونو کې د واورې او باران لامل ګرځي. له غرونو څخه سیندونه سرچينه اخلي او هوارو سیمو خواته بهیږي. د سیندونو په واسطه کرنیزې ځمکې خړوبه کېږي. د سیندونو پاتې اوبه په سمندرونو کې توییږي. کله چې د سیندونو اوبو د مالګې د کانونو له سیمو څخه تیریږي او یوه برخه مالګه په کې اوبه کېږي. دا مالګه د سیندونو په واسطه سمندرونو ته وړل کېږي. او په دې توګه د سمندرونو اوبه تروې کېږي.



زده کوونکي دې په دوو ډلو ووېشل شي. هره ډله دې آرام سمندر او اطلس سمندر د نقشې له مخې په غور سره وگوري، چې دا دواړه په کومو برخو کې سره نښتي دي. وروسته دې هره ډله خپلې اړونده موضوع گانې د ټولګي په وړاندې خپلو ټولگيوالو ته ولولي.

پوښتنې:

- ۱- په ترتیب سره د نړۍ د لویو سمندرونو نومونه واخلئ؟
- ۲- پخوانۍ او نوی نړۍ څه توپیر لري؟
- ۳- ولې د سمندرونو اوبه تروې دي؟

د ټولګي څخه د باندې د زده کوونکو فعالیت:

سمندرونه موږ او تاسوته څه گټه لري، په دې هکله پنځه کرښې ولیکئ.

څلوېښتم لوست



دا لاندې لغتونه وپېژنئ:

د سمندر څنگ ياد رود غاړه	ساحل
لويه وچه	براعظم
تجارتې	سوداگري
وړل	ليږدول


موخه:

زده کوونکي دې د هند د سمندر موقعيت وپېژندلی شي.

- هغه هېوادونه چې له هند سمندر سره نږدې واقع دي، نومونه يې واخلئ؟
 زموږ هېواد ته ډېر نږدې سمندر د هند سمندر دی. د هند سمندر د شمال له خوا څخه
 د آسيا له لويې وچې سره نښتی دی. د سوېل له پلوه له انتارکتيکا سره نښتی دی. د لويديځ له
 خوا نه د افريقا له لويې وچې سره نښتی دی او د ختيځ له خوا له استراليا او اوقيانوسيا او آرام
 سمندر سره نښتی دی. د آسيا په براعظم کې د هند له سمندر سره نښتي هېوادونه له پاکستان،
 هند، بنگله دېش او اندونيزيا څخه عبارت دي.



هغه هېوادونه چې د سمندر په خوا کې پراته دي، خلک يې کولای شي د کوم هېواد له مخنيوي پرته په اوبو کې هرې خواته تگ راتگ وکړي. په سمندرونو کې د سوداگرۍ مالونه د بېړيو په واسطه په ډېره ارزانه بيه له يوځای نه بل ځای ته لېږدول کېږي. د سمندرونو ترڅنگ ځينې اوسيدونکي د کبانو په ښکار بوخت دي.



پوښتنې:

د سمو جملو په وړاندې په پنسل باندې د (ص) توری او د غلطو جملو په خوا کې د (غ) توری وليکئ.

- ۱- د هند سمندر له افغانستان سره نښتی دی. ()
- ۲- د هند سمندر د آسيا د براعظم سهيل خواته پروت دی. ()
- ۳- د هند سمندر د انتارکتيکا په شمال کې پروت دی. ()
- ۴- د افريقا د براعظم ختيځ خواته د هند سمندر پروت دی. ()

په سمندرونو کې د سپرک جوړولو لگښت نشته. بېړۍ هرې خواته په ازادانه ډول تگ او راتگ کولای شي او همدارنگه په يوې بېړۍ کې ډېر زيات مالونه وړل او راوړل کېږي. له دې له امله له دې لارې د سوداگرۍ د مالونو کرایه ډېره ټيټه تمامېږي.

له ټولگي نه دباندې د زده کوونکو فعاليت:

هغه هېوادونه چې سمندر ته نږدې پراته دي په کوم دليل کولای شي آزادانه هر ځای ته تگ راتگ وکړي. خپل دلايل وليکئ او سباته يې خپلو ټولگيوالو ته وړاندې کړئ.

يو څلوېښتم لوست

شمالي منجمد سمندر


دا لاندې لغتونه وپېژنئ:

منجمد	کنګل شوی، کنګل
شمالي قطب	د ځمکې په شمال کې وروستی برخه
جنوبي قطب	د ځمکې سهیل خوا ته وروستی برخه
سایپریا	د روسیې په شمال کې د یوځای نوم دی، چې د شمالي منجمد سمندر ترڅنګ پروت دی

موخه:


- زده کوونکي دې شمالي منجمد (کنګل شوی) سمندر وپېژني.

- شمالي منجمد سمندر په کوم ځای کې پروت دی؟



شمالي منجمد سمندر تر ټولو سمندرونو کوچنی دی او د آسیا، اروپا او امریکا د لویو وچو شمال ته پروت دی. څرنگه چې په جنوبي قطب کې شپږ میاشتې ورځ او شپږ میاشتې شپه وي، په شمالي قطب کې هم شپږ میاشتې شپه او شپږ میاشتې ورځ وي. ددې سیمې هوا ډېره

سره ده. د جنوبي قطب په خلاف په شمالي قطب کې سمندر يا اوبه شته، چې تل د کنگل په خبر وي. يوازې کنگل ماتوونکې بېړۍ کولای شي په هغې کې تر يوه ځايه پورې تگ راتگ وکړي. شمالي منجمد سمندر ته نږدې هېوادونه په آسيا کې د روسيې، سايبيريا، په اروپا کې د فنلېند او ناروې هېوادونه او په امريکا کې د کاناډا هېواد دي.



پوښتنې:

- ۱- شمالي منجمد سمندر د ځمکې په کومه برخه کې موقعيت لري؟
- ۲- کوم هېوادونه له شمالي منجمد سمندر سره نږدې پراته دي؟
- ۳- د شمالي منجمد سمندر په څلورو خواوو کې کومې سيمې پرتې دي؟

له ټولگي څخه د باندې فعاليت:
د سمندرونو د گټو په باره کې څو کرښې د مقالې په څېر وليکئ.

دوه څلويښتم لوست

ځمکه او د هغې شکل

دا لاندې لغتونه وپېژنئ:

خوړند	خړیدلی
خل	وار، نوبت

موخه:

- زده کوونکي دې ځمکه او د هغې شکل وپېژني.

- ځمکه چې موږ ژوند په کې کوو، څه ډول شکل لري؟
- انسانانو لومړی د ځمکې په هکله څه فکر کاوه؟



ځمکه گرد شکل لري. لومړی انسانانو داسې فکر کاوه چې ځمکه هواره ده او انسانان د یو مسطح هوار جسم د پاسه ژوند کوي. پخوانیو هندیانو ځمکه د یوې پاني او یا تختې په څېر ګڼله، چې هغه د یوه فیل پر شا باندې پرته ده. بابلیانو ځمکه هواره ګڼله او داسې عقیده یې درلوده، چې هغه د یوه غوايي د ښکر د پاسه ایښي ده.



له میلاد څخه د مخه په (۵۳۰) کال کې فیثاغورث د لومړي ځل لپاره د ځمکې په گرد والی باندې وپوهید. د ارسطو په نامه یو بل پوه د ځمکې کرویت د خسوف یعنې د میاشتې د تندر له نیولو څخه ثابت کړ او ویې ښوده چې ځمکه گردۍ ده.

نن ورځ د علومو د پرمختګ له مخې د اثابته

شوې ده چې ځمکه کروي یعنې ګرده ده او په هوا کې د خدای (ج) په قدرت سره ځوړنده ده. د ځمکې د کرې د ښه پېژندلو لپاره د هغې پرمخ باندې د طول البلد او عرض البلد فرضي کرښې رسم شوي دي چې د استوا کرښه د هغو له جملې څخه شمېرل کیږي.



د استوا کرښه:

د استوا کرښه څه شی دی او څمکه په څو برخو وېشي؟

استوا یوه فرضي کرښه ده او د ځمکې کره یې چې موږ د هغې پرمخ ژوند کوو، په دوو برخو یعنې شمالي نیمې کرې او جنوبي نیمې کرې باندې وېشلې ده. د استوا له کرښې څخه تر شمالي قطب پورې شمالي نیمه کره او د استوا له کرښې څخه تر جنوبي قطب پورې د جنوبي نیمې کرې په نامه یادېږي.

د لمر وړانګې په کال کې دوه ځلې یو وار د وري د میاشتې په لومړۍ ورځ او بله ځل د تلې د میاشتې په لومړۍ ورځ د استوا په کرښه باندې عمود ځلېږي، چې له دې امله د شپې او ورځې اوږدوالی سره برابرېږي یعنې ۱۲ ساعته ورځ او ۱۲ ساعته شپه وي.

د استوا کرښې ته د صفر درجې عرض البلد هم وايي.



شمالي نیمه کره

د استوا کرښه

جنوبي نیمه کره

د ټولګي دننه

فعاليت



د زده کونکو هره ډله دې د ټولګي د مخه يا د ښوونځي په انګړ
کې يوه دايره جوړه کړي. د دايرې په دننه کې دې څو تنه د استوا
کرښه داسې تمثيل کړي چې جنوبي او شمالي نيمې کرې وښيي.

پوښتنې:

لاندې جملې بشپړې کړئ.

۱- له ميلاد څخه د مخه په ۵۳۰ کال کې د ځمکې په

کرويت پوه شو.

۲- ارسطو د ځمکې کرويت د له لارې ثابت کړو.

۳- هغه فرضي کرښه، چې د ځمکې کره په دوو شمالي او جنوبي نيمو کړو باندې وېشي،

د په نامه يادېږي.

۴- د استوا کرښې ته په پاملرنې سره افغانستان په نيمه کره

کې پروت دی.

له ټولګي څخه د باندې فعاليت:

د خپلو مشرانو په مرسته د ځمکې کره رسم کړئ او په هغې کې د استوا کرښه، شمالي او جنوبي
نيمې کرې په ښه کړئ او بله ورځ يې په ټولګي کې ولولئ.

درې څلویښتم لوست

طول البلدونه او عرض البلدونه

موخه:

- زده کوونکي دې طول البلدونه او عرض البلدونه وپېژني.

دا لاندې لغتونه وپېژنئ:

غول	انگرې، صحن
تمثيل	په عملی توګه د یو کار ښوول

- د طول البلد مبداء له کوم ځای څخه تېرېږي؟

- د ځمکې دکري په مخ باندې د عرض البلد څو کرښې موجودې دي؟




لویدیځه نیمه کره

ختیځه نیمه کره

د ځمکې کره د یوې بلې فرضي کرښې په واسطه، چې طول البلد نومېږي په ختیځو او لويديځو دوونیمو کړو باندې وېشل کېږي. دغه فرضي کرښه چې د لندن ښار له ګرینویچ څخه تېرېږي، د طول البلد د صفر درجې په نامه یادېږي. طول البلدونه له شمالي قطب څخه پیل او ترجنوبي قطب پورې غځیدلي دي.

د هغوی مبداء د لندن د ګرینویچ د طول البلد له صفر درجې څخه پیل (۱۸۰) درجې ختیځ خواته او (۱۸۰) درجې لويديځ خواته پراته دي، چې ټول د طول البلد (۳۶۰) درجې کېږي. د طول البلدونو د فرضي کرښو له مخې وخت ټاکلی شو.



عرض البلد:

عرض البلدونه هغه فرضي کرښې دي چې مبدا يې د استوا کرښه ده او ځمکه په دوو شمالي او جنوبي نیمو کرو باندې وېشي. دغه کرښې د موازي کرښو په نامه هم یادوي، ځکه چې تل په موازي شکل پرتې وي او یو بل نه قطع کوي. د عرض البلدونو شمېر (۱۸۰) درجو ته رسېږي چې (۹۰) درجې يې په شمالي نیمه کره او (۹۰) درجې نور يې په جنوبي نیمه کره کې پراته دي. د عرض البلدونو له فرضي کرښو څخه په ګټه اخیستنې کولای شو د یوې سیمې سوږوالی او تود والی او د هغې موقعیت پیدا کړو.



جنوبي قطب



د زده کوونکو هره ډله دې د لوست غوره مطلبونه په لنډه توګه ووايي. د زده کوونکو هره ډله دې د (۷۱) مخ له نقشې څخه په کار اخیستلو د عرض البلدونو مبدا پیدا کړي چې له کومو لویو وچو څخه تېرېږي.

پوښتنې:

لاندې جملې بشپړې کړئ.

- ۱- هغه فرضي کرښه چې شمالي او جنوبي قطب سره نښلوي د..... په نوم یادېږي.
- ۲- هغه فرضي کرښه چې ځمکه په دوو شمالي او جنوبي نیمو کرو باندې وېشي د..... په نوم یادېږي.

۳- د ځمکې پرمخ د عرض البلد څو کرښې موجودې دي.

له ټولګي د باندې فعالیت:

د ځمکې کره رسم کړئ او په هغې کې عرض البلدونه په نښه کړئ.

څلور څلوېښتم لوست

د ځمکې حرکتونه

موخه:

- زده کوونکي دې د ځمکې وضعې او انتقالي حرکتونه وپېژني.

دا لاندې لغتونه وپېژني:

بشپړ	مکمل، پوره، تکمیل
کرنښه	خط، لیکه


- د عرض البلدونو او طول البلدونو په هکله څه پوهیږئ؟

- ځمکه څو ډوله حرکتونه لري؟

د ځمکې کره دوه ډوله حرکت لري، چې یو یې د وضعي او بل یې د انتقالي حرکت په نومونو یادېږي.

ځمکه په ۲۴ ساعتونو کې یو وار د خپل فرضي محور پر شاوخوا څرخېږي، چې دې ډول حرکت ته وضعي حرکت وايي او د همدې حرکت له مخې شپه او ورځ پېدا کېږي. ځمکه په (۳۶۵) ورځو او ۶ ساعتونو کې د لمر پر شاوخوا باندې خپل انتقالي حرکت سرته رسوي، چې دې ډول حرکت ته د ځمکې انتقالي حرکت وايي. ددې حرکت له مخې چې د لمر په شاوخوا ګرځي، د کال څلور فصلونه منځ ته راځي. د څلورو کلونو په تېرېدو سره یو کال ۳۶۶ ورځې کیږي او هغه کال چې ۳۶۶ ورځې وي د کیسه کال په نامه یادېږي.

د ځمکې انتقالي حرکت



د ټولگې
دنده فعالیت



د زده کوونکو هره ډله دې د لوست غوره مطلبونه را لاندې
کړي او یو له بله سره دې خبرې پرې وکړي.

پوښتنې:

لاندې جملې بشپړې کړئ.

- ۱- د ځمکې کره حرکتونه لري.
- ۲- ځمکه په یو وار دخپل فرضي محور په شاوخوا څرخي چې دغه حرکت د په نوم یادوي.
- ۳- ځمکه په (۳۶۵) ورځو کې خپل انتقالي حرکت بشپړوي.

له ټولگې څخه د باندې فعالیت:

د ځمکې کره رسم او طول البلدونه په کې وښیئ.

Get more e-books from www.ketabton.com
Ketabton.com: The Digital Library